

वर्षम् 73

अङ्कः -04

माघमासः

विक्रमाब्दः 2079

युगाब्दः 5124

फरवरी, 2023

ISSN 2249-698X

भारती

संस्कृत-मासपत्रिका

एकस्याः प्रतेः १५/-

वार्षिक-शुल्कम्

१५०/-

पञ्चवार्षिकशुल्कम्

७००/-

पञ्चदशवार्षिकशुल्कम्

२१००/-

प्रकाशन प्रत्येक माह की 1 तारीख



उपमां पदलालित्यमर्थगौरवमेव च ।

मण्डयन् हि महाकाव्ये माघोऽमोघो महाकविः ॥

विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	श्रीमाघ-सप्तकम्	प्रो. सुरेन्द्रकुमारशर्मा	६
३	मा वीरा विस्मृता भूवन्	डॉ. महेशचन्द्र गौतमः	७
४	श्रुत-बोध-कथा	डॉ. नारायणकाङ्करः	१०
५	गोपाङ्गनावैभवमहाकाव्यम्	डॉ. प्रमोदकुमारशर्मा	११
६	तव कथामृतम्	आचार्यनश्वमलशास्त्री दाधीचः	१५
७	संस्कृत-समाचाराः	सम्पादकः	१७
८	स्वविरचितनारायणशतकस्य	अमरदत्तशर्मा	१८
९	वर्तमानसन्दर्भे संस्कृतस्य	डॉ. गीता शुक्ला	१९
१०	पराम्बाकृपाकाङ्क्षा	डॉ. रामनारायणझाः	२१
११	पर्यावरण-संरक्षणम्	सुनीता शर्मा	२३
१२	विश्वासः	डॉ. ओमप्रकाशपारीकः	२४
१३	स्वामिविवेकानन्दस्य शैक्षिकं योगदानम्	डॉ. बोलतीराम मीना	२५
१४	पुस्तक-समीक्षा	महामहोपाध्यायदेवर्षिकलानाथशास्त्री	२८
१५	नारीस्तम्भः	डॉ. राजेश्वरी भट्टः	२९
१६	आयुर्वेद-स्तम्भः	प्रो. बनवारीलालगौडः	३२

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-१५, न्यू कॉलोनी, जयपुर-३०२००१

दूरभाषः ०१४१-२३७९०१४, मो. ९७९९०११०८५

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकौ

स्व. उमाकान्तकेशव आप्टे (बाबा साहव आप्टे)

स्व. श्रीगिरिराजशास्त्री (दादाभाई)

सम्पादकमण्डलम्

भारतीयसंस्कृतप्रचारसंस्थानम्

संरक्षकाः

श्रीश्यामशरणदेवाचार्यः

(निम्बार्कपीठम्, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

स्वामी राघवाचार्यवेदान्ती

(अग्रपीठम् रेवासा)

महन्तः प्रतापपुरी

(तारातरामठम्, बाडमेरम्)

श्रीदामोदरदासमोदी (जयपुरम्)

प्रधानसम्पादकः

देवर्षिकलानाथशास्त्री

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

अध्यक्षः

प्रोफेसर शङ्करप्रसादशुक्लः

उपाध्यक्षौ

डॉ. नाथूलालसुमनः

डॉ. नन्दसिंहनरूकाः

सचिवः

डॉ. सुधीरकुमारशर्मा

सहसचिवः

कृष्णकुमारशर्मा

व्यवस्थापकः

राजीवदाधीचः

9352030291

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेलः sanskritbharti09@gmail.com

वेबसाइटः : www.bhartipatrika.org

वर्षम् 73 अङ्कः -04

माघमासः

विक्रमाब्दः 2079

युगाब्दः 5124

फरवरी, 2023

एकस्याः प्रतेः 15/-

वार्षिकशुल्कम् 150/-

पञ्चवार्षिकशुल्कम् 700/-

आजीवनसदस्यताशुल्कम् 2100/- (15 वर्षाणि)

दानशीलस्य माघस्य पाण्डित्यञ्च विशिष्यते

...८ प्रोफेसर श्रीकृष्णशर्मा

राजस्थानप्रान्तस्येदं सौभाग्यं यदत्र सप्तमशताब्द्या उत्तरार्धे जालौरमण्डलान्तर्गतं 'भीनमाल'नगरं महाकविर्माघः स्वजन्मनाऽलङ्कारः। अयमेव कविषु प्रथमो महाकविर्यस्य महाकाव्यं 'शिशुपालवधम्' इति स्वनाम्ना 'माघ' इत्यपरनाम्ना ख्यातिं जगाम। कवेरस्य जन्म 'माघ' मासस्य पौर्णमासी-तिथौ अभवत्। अस्य नामकरणमपि 'मघा' नक्षत्रस्य प्रथमचरणे जातत्वाद् 'माघ' इति ज्योतिर्विद्विर्विहित-मिति विज्ञायते। किंवदन्ती प्रथिता वर्तते यद् माघस्य जन्मकुण्डलीनिर्माणानन्तरं पृष्ठाः सन्तो ज्योतिर्विदः कथयामासुर्यदयं बालो महान् विद्वान् विमलमतिर्भविष्यति, तथापि दारिद्र्यात् सन्ताडितोऽपि भविता, अतोऽस्य नाम 'माघ' इति। मा=लक्ष्मीः, तथा हन्यते=सन्ताड्यतेऽसौ=माघः, मा+अघः=माघः, पापबुद्धिर्यस्य नास्तीति यावदिति व्युत्पत्तेः। फलतोऽतिशयवैदुष्येऽपि पर्यवसाने दानशीलं माघं दारिद्र्यं पीडयत्येव। अतस्तेनोक्तम् -

'बुभुक्षितैर्व्याकरणं न भुज्यते,
पिपासितैः काव्यरसो न पीयते।
न विद्यया केनचिदुद्धृतं कुलम्,
हिरण्यमेवार्जय निष्फलाः कलाः' ॥ इति।

भोजप्रबन्धे कथेषा प्रचलति यद् महाकवि-
र्माघोऽत्यन्तं दानशीलः सन् स्वकीयां सर्वापि सम्पत्तिं
याचकेभ्यो व्यतरत्। तेन च निर्धनः सञ्जातः। विवशो
भूत्वा सः श्लोकमेकं निर्माय राजानं भोजार्थं प्रापणाय
निजभार्यां प्रेषयामास। माघपत्नी पत्युराज्ञानुसारं तं
श्लोकं राज्ञः समक्षं प्रस्तुतवती। स च श्लोकः आसीत् -

कुमुदवनमपिश्रि श्रीमदम्भोजखण्डम्,
त्यजति मुदमुलूकः प्रीतिमाँश्चक्रवाकः।

उदयमहिमरश्मिर्याति शीतांशुरस्तम्,
हतविधिलसितानां ही विचित्रो विपाकः ॥ इति।

अस्मिन् श्लोके 'ही' पदप्रयोगपाटवं वीक्ष्य अथ च
माघकवेर्विधिविपाकवैचित्र्यात् जगद्वैचित्र्यमिति
व्यंग्यमवबुध्य राजा भोजो लक्षपरिमितां मुद्रां
समर्पितवान्। सा सर्वाऽपि मुद्रा दानशीलमाघस्य
दानशीलपत्न्या मार्गे एव याचकेभ्यो प्रदत्तेति ज्ञात्वा
प्रसन्नो माघः पुनरपि गृहद्वारि याचकान् वीक्ष्य
अर्थाभावात् किञ्चिदपि दातुमसमर्थः खिन्नो भूत्वा
स्वप्राणान् प्रेरयति -

व्रजत व्रजत प्राणार्थिर्भिर्यथ्यतां गतैः।
पश्चादपि च गन्तव्यं क्व सार्थः पुनरीदृशः ॥
अर्थाः न सन्ति न च मुञ्चति मां दुराशा।
त्यागात्र संकुचति दुर्ललितं मनो मे ॥
याच्ञा च लाघवकरी स्ववधे च पापम्।
प्राणाः स्वयं व्रजत किं नु विलम्बितेन ॥

इत्येवमुक्त्वा महाकविर्माघः स्वप्राणान् तत्याज।
वस्तुतो दानिनो धनहीनावस्थायां विचित्रैव मनोदशा
बोभवीति। स च कामयते मरणपि।

महाकविर्माघो जीवने यथा धनसञ्चयस्या-
वश्यकतां प्रतिपित्सति तथैव दानशीलतायाः
महिमानमपि गायति। तथा हि -

क्षुत्क्षामः पथिको मदीयभवनं
पृच्छन् कुतोऽप्यागतः।
तत् किं गेहिनि! किञ्चिदस्ति यदयं
भुङ्क्ते बुभुक्षातुरः।
वाचस्तीत्यभिधाय नास्ति च पुनः
प्रोक्तं विनैवाक्षरैः,
स्थूल-स्थूल विलोल-लोचन-जलै-
र्वाप्याम्भसां बिन्दुभिः ॥

कमपि गृहागतम् अतिथिं वीक्ष्य कश्चन दानवीरः
दरिद्रः तस्यातिथेः सत्कारार्थं स्वभार्या पृच्छति-
'अस्ति किञ्चिद् भोज्यम्' इति। तदाऽतिथि-
सत्कारपरायणा तत्पत्नी वाचा तु 'अस्ती' ति कथयति,
परं पृथिव्यां पातितैः स्थूल-स्थूलविलोल-लोचनजलैः
शब्दोच्चारणं विनैव भोज्याभावस्य गृहदशां स्फुटतया
प्रकाशयतीत्याशयः।

विलक्षणां वैदुषीमादधानोऽयं निश्चप्रचं
पाण्डित्यक्षेत्रे कालिदासादिमहाकवीन् अपि अतिशेते
इति निगदितुं पार्यते। महाकविः कालिदासो मूलतः
कविरस्ति। भारवी राजनीतौ व्यावहारिकं प्रामाण्यं
भजते। भट्टिः केवलं वैयाकरणः। हर्षोऽपि
दार्शनिकक्षेत्रेऽधिकः ख्यातः। परमयं महाकविः सर्वत्र
नव-नवोन्मेषशालिनीं बुद्ध्यात्मिकीं प्रतिभामावहन्
व्याकरण-दर्शन-राजनीति-संगीतालंकार-
कामशास्त्रेषु अप्रतिहतगत्या स्वलेखनीं सञ्चालयति।
दृश्यतां वाच्यपरिवर्तनविषये माघपण्डितस्य
काचिन्मनोहरा प्रकल्पना, यथा -

केवलं दधति कर्तृवाचिनः
प्रत्ययानिह न जातु कर्मणि।
धातवः सृजति-संहृष्टास्तयः
स्तौतिरत्र विपरीतकारकः॥

भगवतः श्रीकृष्णस्य विषये सृज्, हृज्, शास्-एते
धातवस्तु कर्तृवाच्ये एव प्रयुज्यन्ते, यथा- हरिः सृजति,
संहरति, शास्ति वेति। किन्तु 'ष्टृज्' स्तुतौ धातुः सर्वत्र
विपरीतकारकेऽर्थात् कर्मकारके कर्मवाच्ये एव
प्रयुज्यते- 'स्तूयते हरिः' 'जनो हरिं स्तौति' इत्याशयः।
एवमेव धातूनामनेकार्थत्वम्, निपातानां द्योतकत्व-
मित्यादयो बहवो नियमाः काव्यसरण्या प्रदर्शिताः।

सर्वतोमुखी प्रतिभासम्पन्नत्वेऽपि व्याकरणेऽधि-
कन्तस्य वैशिष्ट्यम्। व्याकरणशास्त्रान्तस्य
हस्तामलकवद् वरीवर्तीत्यत्र न कापि विचिकित्सा।

व्याकरणशास्त्रेण समं राजनीतिं तुल्यति सः। यथा-

अनुत्सूत्रपदन्यासा सद्वृत्तिः सन्निबन्धना।
शब्दविद्येव नो भाति राजनीतिरपस्पृशा॥

- शि.पा.वधम्, २/११२

उच्छास्त्रो नीतिशास्त्रविरुद्धः पदप्रक्षेपोऽपि नास्ति
यस्यां सा सर्वव्यवहारविषयिणी राजनीतिरनुत्सूत्रपद-
न्यासा यथा, तथैव शब्दविद्या = व्याकरणशास्त्रम्,
पाणिनिसूत्रानुसारिणी काशिकाव्याख्यानभूत 'न्यास'
ग्रन्थसमुपेतास्ति। उभे अपि 'सद्वृत्तियुता'। यतो
राजनीतिः सती = सुष्ठुः वृत्तिराजीविका यस्याम्
एतादृशी, शब्दविद्यापि 'काशिकावृत्तियुता' इति
साम्यम्। उभे अपि सन्निबन्धना। तथा हि-राजनीति-
पक्षे-सन्ति भृत्यादीनां कृते निबन्धनानि-परितोषिक-
रूपेण दानानि यत्र, एतादृशी। शब्दविद्यापक्षेऽपि-
महाभाष्य-ग्रन्थयुतेति साम्यम्।

एवं सर्वगुणोपेताऽपि राजनीतिरपस्पृशाः अपगताः
पस्पृशाश्चारा यस्याः तथैव न शोभते यथा
सकलसिद्धान्तप्रतिपादिकाऽपि 'शब्दविद्या'
(व्याकरणशास्त्रम्) व्याकरणाध्ययनप्रयोजनपरकं
पस्पृशं (पस्पृशाहिकं) विना नैव सुशोभते -
इत्याशयः।

अनेनेदमायातं यद् महाकविर्माघो न केवलं
कविरेवापितु 'पण्डितकविः' 'दानशीलः कविः' इति।

महाकवेरस्य माघपूर्णमायां माघजयन्ती अस्मिन्
मासे। अतो माघजयन्त्यवसरे वयं हार्दिकान्
श्रद्धाञ्जलीन् समर्पयन्तोऽन्तःकरणेन तं पण्डितकविं
स्मरामः।

- सम्पादकः

आचार्योऽध्यक्षचरश्च, संस्कृतविभागः,

जयनारायणव्यासविश्वविद्यालयः,

जोधपुरम् (राजस्थानम्)

दूरभाषाङ्काः 8386943655

श्रीमाघ-सप्तकम्

(माघं कवीन्द्रं नुमः)

□ प्रो. सुरेन्द्रकुमारशर्मा

श्रीमालाख्यपुरे पुरा सुविदिते, यद् भीनमालेऽधुना,
लब्धं जन्म हि येन चात्र विदुषां सद्विप्रवंशे शुभे।
श्रीमालीकुलभूषणं द्विजवरं सद्विद्ययाऽलङ्कृतम्,
प्राच्यावाच्यसुसभ्यतैकनिकषं 'माघं कवीन्द्रं नुमः' ॥१॥

एकेनापि सुतेन तेन गुणिना वंशो यथा गौरवम्,
यात्येकेन सुकाव्यमौलिमणिना माघेन माघस्तथा।
राजस्थानधरेयमद्य महिता जाता हि यज्जन्मना,
तं पाण्डित्यसुपूरितैककृतिकं 'माघं कवीन्द्रं नुमः' ॥२॥

पाण्डित्येऽनुपमो गभीर इतिवत् काव्येऽप्यसौ कौतुकी,
किं सांख्ये किमु यौगिके किमु नये किं प्राकृते वर्णने।
किं वेदेष्वथ याज्ञिकेऽत्र विषये किं व्याकृतौ ज्योतिषे,
सर्वत्राप्रतिमैकबुद्धिविभवं, 'माघं कवीन्द्रं नुमः' ॥३॥

बुद्धिर्यस्य विलक्षणाऽप्रतिहता शैलं गता रैवतम्,
उद्यद्भानुगताऽस्तशृङ्गविगतं चन्द्रं गता प्रातिभम्।
तद् घण्टाद्वयकल्पनं गिरिवरं घण्टासुशुभ्रं गजम्,
'घण्टामाघ' इति प्रसिद्धिमगमत् 'माघं कवीन्द्रं नुमः' ॥४॥

माधुर्यं मधुबोधितेतिभणितिर्वर्णानुगाऽलङ्कृतिः,
लालित्ये सुमनोभरैः ससुरभिं या यामिकी यामिकी।
सालङ्काररसैकनिष्ठकवनं, केषां विनोदाय नो ?
तं काव्यैकसुसारवक्तृपरमं 'माघं कवीन्द्रं नुमः' ॥५॥

शृङ्गारे रसपेशला मधुरिमा या भावुकैर्भाव्यते,
क्रीडालास्यविलासहासलसिता सेनानिवेशेष्विह।
यत्काव्ये रसभावनिर्झरझरी सम्प्लाविता भूयसी,
तं सर्वस्वविभावितैककवनं 'माघं कवीन्द्रं नुमः' ॥६॥

दुद्वादं ददतेऽथ नूतनविधावेकाक्षरं बन्धनम्,
गोमूत्रादिविभिन्नबन्धनपरं शार्दूलविक्रीडितम्।
दर्शं दर्शमिदं सुचित्रकवनं कस्यास्ति नो विस्मयः ?
'दानानुग्रहपालितं' द्विजकुलं 'माघं कवीन्द्रं नुमः' ॥७॥

- सह-सम्पादकः

भारती-पत्रिकायाः

मा वीरा विस्मृता भूवन् (शौर्यगाथा)

□ डॉ. महेशचन्द्रगौतमः

साहित्य-अकादम्या पुरस्कृतः

लॉर्डमाउण्टबेटनः स्वयं कश्मीरं गत्वा वैषम्यमिदं समाधातुं निरुणैषीत्। सोऽग्रदूतं प्रेष्य महाराजमसूचद् यत् स तस्यागमनानन्तरं तेन विमृश्यैवास्मिन् विषये कामपि घोषणां विदध्यात्। कृष्णमेननमहाभागो लॉर्डमाउण्टबेटनं पत्रेण प्रार्थयत् यत् स जम्मूकश्मीरराज्यस्य भारते विलयार्थमुत्तमपरिणामं प्रयतेत। पण्डितजवाहरलालनेहरूमहाभागोऽपि पूर्वसंवादं स्मारयन् न्यवीविदत् यज्जम्मूकश्मीरविषये निर्णयो नास्ति सामान्यो विषयः। एतदर्थं पाकिस्तानसमर्थकस्य रामचन्द्रकाकस्य प्रधान-मन्त्रिपदादपनयनं वर्तते प्रथममावश्यम्। आङ्ग्लानां नीतिराप्रथमादवर्तिष्ठ मुस्लिमानां पाकिस्तानस्य च पक्षपातिनी। सपत्नीको लॉर्डमाउण्टबेटनो दिनषट्काय श्रीनगरे न्यवात्सीत्। नैकवारमपि स महाराजहरिसिंहं भारते विलयार्थं प्रेरित्। स तु पाकिस्तानस्य विकल्पमेव समर्थयत्। अथापि महाराजो हरिसिंहस्तस्योपन्यासं नानुजगाम। जम्मूकश्मीरराज्यस्य भारते समावेशाय महाराजं हरिसिंहमवबोधयितुं महात्मागांधिमहाभागः श्रीनगरमभ्ययासीत्। गांधिमहाभागस्य प्रभावेण महाराजो भारतविरोधिनं रामचन्द्र-काकं प्रधानमन्त्रिपदाद् व्यपनोद्य तस्य स्थाने जनरलजनकसिंहं प्रधान-मन्त्रिपदे न्ययुक्त। स जम्मूकश्मीरराज्यं यथास्थितं स्थापयितुं संविदां प्रास्तावीत्। केवलं

पाकिस्तानमेव तां संविदां हस्ताक्षराङ्कितां व्यधात्। भारतस्य नावर्तिष्ठ तत्रैकमत्यम्। शीघ्रमेव महाराजोऽन्वभूद् यत् पाकिस्तानं सान्निपातिकानि वैषम्याणि जनयित्वा व्यवस्थायै स्थितिं ग्रन्थिलां विदधाति, जनरलजनकसिंहश्च नियन्त्रयितुं नाक्षमिष्ठ। स्थितेः श्लक्ष्णतामनुभूय महाराजो हरिसिंहस्तस्य स्थाने मेहरचन्द्रमहाजनमहाभागं प्रधानमन्त्रिपदे न्ययुक्त।

टिप्पणी : न्ययुक्त-नियुक्त कर दिया। (नि-युक्ति, लुङ्, प्र.पु.ए.व., 'स्वराद्यन्तोपसर्गादिति वक्तव्यम्' वा. १३९ इत्यात्मनेपदम्), संविदा-समझौता।

सरलार्थः : लॉर्ड माउण्टबेटन ने स्वयं कश्मीर जाकर इस उलझन का समाधान करने का निर्णय लिया। उसने दूत भेजकर महाराज को सूचित किया कि उसके आने के बाद उसके साथ विमर्श करके ही इस विषय में कुछ भी घोषणा करें। कृष्ण मेनन महोदय ने लॉर्ड माउण्टबेटन को पत्र भेजकर प्रार्थना की कि वह जम्मू कश्मीर राज्य के भारत में विलय के लिए अधिक से अधिक प्रयत्न करें। पण्डित जवाहरलाल नेहरू महोदय ने पहले संवाद को याद दिलाते हुए निवेदन किया कि जम्मू कश्मीर के विषय में निर्णय कोई सामान्य बात नहीं है। इसके लिए पाकिस्तान के समर्थक रामचन्द्र काक को प्रधानमंत्री पद से हटाना पहली आवश्यकता है। अंग्रेजों की नीति शुरू से ही मुसलमानों की और

पाकिस्तान की पक्षपाती रही। सपत्नीक लॉर्ड माउण्टबेटन छः दिन के लिए श्रीनगर में रहा। उसने एक बार भी महाराज हरि सिंह को भारत में विलय के लिए प्रेरित नहीं किया। वह तो पाकिस्तान के विकल्प का ही समर्थन करता रहा था। इसके बावजूद महाराज हरि सिंह ने उसके सुझाव को नहीं माना। जम्मू कश्मीर राज्य के भारत में विलय के लिए महाराज हरि सिंह को समझाने हेतु महात्मा गान्धी महोदय श्रीनगर पहुँचे। गान्धी महोदय के प्रभाव से महाराज ने भारत विरोधी रामचन्द्र काक को प्रधानमंत्री पद से हटाकर उसके स्थान पर जनरल जनक सिंह को प्रधानमंत्री पद पर नियुक्त कर दिया। उसने जम्मू कश्मीर राज्य को यथास्थिति में रखने के लिए समझौता प्रस्तुत किया। केवल पाकिस्तान ने ही इस समझौते को हस्ताक्षराङ्कित किया। भारत की उसमें सहमति नहीं थी। शीघ्र ही महाराज ने अनुभव किया कि पाकिस्तान अनेक प्रकार की परेशानियाँ पैदा करके व्यवस्था के लिए स्थिति को जटिल बना रहा है, और जनक सिंह नियन्त्रित नहीं कर पा रहा था। स्थिति की नज़ाकत का अनुभव करके महाराज हरि सिंह ने उसके स्थान पर मेहर चन्द महाजन महोदय को मन्त्री पद पर नियुक्त किया।

भारतं पाकिस्तानञ्चेत्युभे एव राष्ट्रे जम्मूकश्मीरराज्यमात्मनि समावेशयितुमचीक-मेताम्। भारतं वैधविधिना सुहेतुवादेन च कश्मीरनरेशमनुनेतुं प्रायतिष्ठ परं पाकिस्तानं तु तस्य मार्गे प्रतिरोधान् स्थापयित्वा गतिहीनं विधाय प्रवर्तयितुमियेष। मेहरचन्दमहाजन एकत्रालेखीदयत् पाकिस्तानं महाराजहरिसिंहं तञ्चापहृत्य बन्दिनौ च विधाय द्विनालिकां प्रदर्शयानिष्ठावेदनं कृत्वा समावेशस्य संविदां महाराजेन हस्ताक्षराङ्कितां विधापयितुं पर्यकल्पिष्ट

परमकस्मात् नरेशस्य कार्यक्रमपरिवर्तनं शत्रूणां योजनां निष्फलां व्यधात्। पाकिस्तानस्यैतादृशो व्यवहारः कश्मीरनरेशस्य रुचिं भारतं प्रति पर्यवीवृतत्। परिणामतस्तस्य निर्देशेन मेजरजनरल-स्कॉटस्य स्थाने सेनाधिकारी भारतीयसेनाया लेफ्टिनेंटकर्नलः के.एस.-कटोचो नियुक्तो बभूव।

सरलार्थः भारत और पाकिस्तान ये दोनों ही देश जम्मू कश्मीर राज्य को अपने में शामिल करना चाहते थे। भारत वैध तरीके से और तर्क से समझा कर कश्मीर नरेश को मनाना चाहता था परन्तु पाकिस्तान तो उसके रास्ते में रुकावटें खड़ी करके गतिहीन बना कर मजबूर करना चाहता था। मेहर चन्द महाजन ने एक जगह लिखा है कि पाकिस्तान ने महाराजा हरि सिंह का तथा उसका अपहरण करके और बन्दी बनाकर बन्दूक की नोक पर धमकाकर विलय के लिए समझौते को हस्ताक्षराङ्कित करवाने की योजना बना रखी थी परन्तु अकस्मात् नरेश के कार्यक्रम में परिवर्तन ने शत्रुओं की योजना को निष्फल कर दिया। पाकिस्तान के इस प्रकार के व्यवहार ने कश्मीर नरेश की रुचि को भारत की ओर मोड़ दिया। परिणामस्वरूप उसके निर्देश से मेजर जनरल स्कॉट के स्थान पर भारतीय सेना के लेफ्टिनेंट कर्नल के.एस. कटोच सेना के अधिकारी नियुक्त हुए।

१९४७ तमे ईसवीयसंवत्सरे अक्तूबरमासस्य एकविंशति-द्वाविंशतितिथ्योर्मध्यरात्रौ कबायलीपठाना जम्मूकश्मीरराज्यमाक्रमिषुः। कबायलीपठानानां माध्यमेनैतदवर्तिष्ठ जम्मूकश्मीरराज्यमभिग्रहीतुं पाकिस्तानस्यौद्ध-त्यपूर्णं दुष्कृत्यम्। आक्रान्तारो दुष्टाः सीमाक्षेत्रस्य ग्रामेषु गत्वा निरपराधान् ग्रामवासिनोऽलुण्ठिषुः,

निर्लज्जतया च स्त्रीभिः सह दुष्कृत्यमाचारिषुः।
हिन्दूमुस्लिमधर्मनिरपेक्षं ते युवतीर्बलादपाहार्षुः,
शतशश्चाकृतापराधान् लोकानवधिषुः। स्थितेः
श्लक्ष्णतामनुभूय कश्मीरनरेशो जम्मूकश्मीर-
राज्यस्याखण्डतामक्षुण्णां स्थापयितुं तत्रत्यानां
लोकानां सुरक्षार्थञ्च भारतस्य शासनात्
सैनिकसाहाय्याय प्रार्थनमेवैकमात्रं मार्ग-
मवैक्षिष्ट। क्षिप्रमेव नरेश आर.एल. बतरेत्य-
भिधेयमुपप्रधानमन्त्रिणं साहाय्यं प्रार्थयितुं दिल्लीं
प्रेषिषत्। अवस्कन्दन्त आक्रमणकारिणः
श्रीनगरात् केवलं षट्पञ्चाशत् किलोमीटराणि
दूरेऽवर्तिषत्। एतादृश्यामवस्थायां ग्रन्थिलां स्थितिं
पर्यवस्थातुं सैन्यसाहाय्यस्यावश्येन प्रवर्तितो नरेशः
प्रधानमन्त्रिणं महाजनमपि विषयं समाप्तिकरूपेण
निर्णेतुं शक्तिसम्पन्नं विधाय दिल्लीं प्रेषिषत्।

टिप्पणीः पर्यवस्थातुम्-सामना करने के लिए।

सरलार्थः ईस्वी सन् १९४७ में अक्तूबर महीने की
इक्कीस और बाईस तारीख की मध्यरात्रि में कबायली
पठानों ने जम्मू कश्मीर राज्य पर आक्रमण कर दिया।
कबायली पठानों के माध्यम से यह जम्मू कश्मीर राज्य
को अधिकार में लेने के लिए पाकिस्तान का

औद्धत्यपूर्ण दुष्कृत्य था। आक्रमणकारी दुष्ट सीमा क्षेत्र
के गाँवों में जाकर निरपराध ग्रामवासियों को लूटते थे,
और निर्लज्जता से स्त्रियों के साथ बलात्कार करते थे।
हिन्दू हो चाहे मुस्लिम हो धर्मनिरपेक्ष रूप से उन्होंने
युवतियों का अपहरण किया और सैकड़ों मासूम लोगों
को मारा। स्थिति की नज़ाकत को अनुभव कर के
कश्मीर नरेश ने जम्मू कश्मीर राज्य की अखण्डता को
अक्षुण्ण बनाये रखने के लिए और वहाँ के लोगों की
सुरक्षा के लिए भारत सरकार से सैनिक सहायता के
लिए प्रार्थना को ही एकमात्र मार्ग देखा। तुरन्त ही नरेश
ने आर.एल. बतरा नाम के उपप्रधानमन्त्री को सहायता
के लिए प्रार्थना करने हेतु दिल्ली भेजा। बलात् अन्दर
घुसते हुए आक्रमणकारी श्रीनगर से केवल छप्पन
किलोमीटर दूर थे। ऐसी स्थिति में जटिल परिस्थिति
का सामना करने के लिए सैन्य सहायता की
आवश्यकता के कारण विवश नरेश ने प्रधानमन्त्री
महाजन को भी विषय का अन्तिम रूप से निर्णय करने
के लिए शक्तिसम्पन्न करके दिल्ली भेज दिया।

क्रमशः ...

- पटियाला पञ्जाब, दूरभाषाङ्कः 9781124775

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 150/-, पंचवर्षीय शुल्क 700/-,
आजीवन सदस्यता (15 वर्ष) शुल्क 2100/- मात्र है। आप केनरा बैंक की
किसी भी शाखा में जाकर हमारे निम्नलिखित खाते में राशि जमा करा कर
जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

यद् भाग्ये लिखितं ललाटपटले, तन्मार्जितुं कः क्षमः ?

□ कोविद-कुल-किङ्करः डॉ. नारायणकाङ्करः
राष्ट्रपति-सम्मानितः

दामोदरः श्रेष्ठिनः सामान्यः कर्मचारी आसीत्। कीर्तनमण्डल्यां सम्मिल्य कीर्तनं तस्मै अतीव रोचते एव। कीर्तनात् परावर्तने रात्रौ तस्य विलम्बः अपि भवति स्म। तस्य पत्नी तस्य चरित्रे संशयं करोति स्म यत् अयं 'कीर्तने गच्छामि' इति कथयित्वा अन्यत्र क्वचित् स्वप्रेयस्याः समीपे कुत्रचित् गच्छति, अतः एव ततः रात्रौ गृहं बहुविलम्बेन आयाति।

दामोदरस्य आर्थिक-स्थितिः अपि काचित् सुदृढा सन्तोष-जनिका च न आसीत्। एकस्यां रात्रौ यदा सः गहन-निद्रायाम् आसीत्, तदा तस्य स्वप्ने भगवान् विष्णुः स्वीयं दर्शनं दत्त्वा तं वरं याचितुं कथितवान्- 'अरे! अहं कीर्तन-मण्डल्यां त्वदीयं कीर्तनं श्रुत्वा अतीव प्रसन्नः अस्मि। ब्रूहि, त्वं किम् इच्छसि, अहं तद् एव ते दास्यामि।'

दामोदरः सप्रणामं स्वप्ने निवेदितवान्- 'भगवन्! यदि सत्यम् एव मयि प्रसन्नः अस्ति, तर्हि भवान् मातरं लक्ष्मीम् एकस्मिन् दिने मम गृहे अपि प्रेषयितुं कृपयतु।' तत्र एव स्थिता लक्ष्मीः विष्णोः कथनेन दामोदरं प्रोक्तवती- 'वत्स! अहम् अवश्यं तव गृहम् आयास्यामि।' दामोदरस्य निद्रा उच्चटिता। सः प्रातः स्व-दैनिक-कृत्यतः निवृत्य खादित्वा पीत्वा श्रेष्ठिनः गृहे सेवां कर्तुं प्रतिदिनम् इव गतः।

पृष्ठे लक्ष्मीः माता दामोदर-गृहं समुपेत्य द्वारं खटखटायितवती। तदा खटखटा-शब्दं श्रुत्वा दामोदर-पत्नी द्वारम् उद्घाटितवती, सम्मुखे च लक्ष्म्याः रूप-रङ्गं दृष्ट्वा ज्ञातवती यत् इयम् एव मे सपत्नी वर्तते, यस्याः समीपे मम पतिः 'कीर्तने गच्छामि' इति कथयित्वा गच्छति। सा प्रकुपिता भूत्वा लक्ष्मीं मातरम् अपमानयन्ती, उच्चैः अपशब्दान् अपि वक्तुं पृष्ठेनैव

स्थिता। लक्ष्मीः माता स्व-पक्षतः स्व-परिचयम् अपि दत्तवती। परन्तु सा तस्याः एकम् अपि शब्दं न श्रुतवती। अन्ते निराशा सती लक्ष्मीः माता ताम् अव्रवीत्- 'अरे! अहं सशपथं कथयामि यत् तव गृहे तु किं? तव वंशजानाम् अपि गृहे कदापि न आयास्यामि' इति कथयित्वा सा अदृश्या अजायत।

भगवन्तं विष्णुं स्वपतिदेवम् उपेत्य लक्ष्मीः माता आत्मना सह घटितां सर्वां वार्त्तां निवेदितवती।

अथ पुनः रात्रौ स्वप्ने दामोदरं लक्ष्मीः माता तत्पत्नी-द्वारा दुर्व्यवहारं श्रावितवती। दामोदरः तां सप्रणामं निवेदितवान्- मातः! क्षमस्व माम्। अहं तस्मिन् समये गृहे न आसम्, यदि अभविष्यं, तर्हि भवत्याः चरणौ प्रक्षाल्य अवश्यम् अपास्यम्। इदानीं मम उपस्थितौ भवती अवश्यम् एकवारम् आयातुं कृपां करोतु।' लक्ष्मीः माता प्रकुपिता तु आसीत् एव। सा दामोदरस्य बहु-बहु प्रार्थनया आत्मनः वेशे दरिद्रतां दामोदरस्य गृहे प्रेषितवती।

दामोदरस्तां दरिद्रताम् एव लक्ष्मी-मातरं मन्वानः तस्याः चरणौ अभिवाद्य सुदृढं निगृह्य च निवेदितवान्- 'मातः! यावद्भवती इदं न कथयिष्यति यत् अहं तव गृहात् कदापि न गमिष्यामि, - इह एव च सदा निवत्स्यामि, तावत् तव चरणौ अहं न त्यक्ष्यामि।'

दरिद्रता कथितवती- 'पुत्र! अहं त्वयि बहु प्रसौदामि। तव एव गृहात् किं? त्वद्वंशज-गृहेभ्यः अपि कदापि नैव गमिष्यामि।'

अधुना यदा दरिद्रता स्वीयं रूपं दर्शितवती, तदा दामोदरः, स्वीयं शिरः जानु-मध्ये विधाय किङ्कर्तव्य-विमूढः एव संस्थितः इति।

गोपाङ्गनावैभवमहाकाव्यम्

(अथ नवमस्सर्गः)

□ डॉ. प्रमोदकुमारशर्मा

विहस्य प्रियाभिस्स्वचेष्टाभिरीशो
 व्रजेशो महारासलीलामुदाराम् ।
 सुरम्ये निकुञ्जे स्थिताभिश्च ताभिस्
 समेताभिरारब्ध सार्धं सखीभिः ॥ १ ॥
 हसन्त्यो भ्रमन्त्यश्च वृन्दावने ताः
 सुगीतेन रासस्थलं गुञ्जयन्त्यः ।
 प्रियं तं किशोरं सुशोभायमानं
 समावृत्य गोप्यो व्रजेशं वितस्थुः ॥ २ ॥
 सुसौन्दर्यशोभां स्वयं गोपिकानां
 सुगायन् प्रियोऽसौ कदाचिन्मुरारिः ।
 यशोगानगाथाश्च कृष्णस्य गोप्यो-
 ऽपि गायन्त्य एव स्थितास्संबभूवुः ॥ ३ ॥
 तदानीमपूर्वा स्थितिर्गोपिकानां
 तथाभूच्च कृष्णस्य वृन्दावने सा ।
 प्रियाभिस्स्थिताभिश्च पत्नीभिरेषो
 यथा चन्द्रमास्तारिकाभिर्वृतस्स्यात् ॥ ४ ॥
 ततो गोपिकानाम्प्रियः कृष्णचन्द्रस्
 स्वबाहुप्रसारेण तासाम्प्रियाणाम् ।
 समालिङ्गनात् केशविन्यासनात्तत्
 स्तनस्पर्शनाद्धस्तसम्मर्दान्नाद्वा ॥ ५ ॥
 विचित्रन्नवं वर्धयन् कामदेवं
 तदा सूर्यकन्यातटे बालुकायाम् ।
 प्रियाभिस्सुरम्यक्रियाभिर्विभिन्ना
 विचक्रे हि खेला महानन्ददास्ताः ॥ ६ ॥
 अनेन प्रकारेण सम्मानितास्ताः
 प्रिया गोपिकाः कृष्णचन्द्रेण नूनम् ।

व्रजस्य स्त्रियो मेनिरे भाग्यवत्यो
 बभूवुश्च मानिन्य एवात्मनाहो ॥ ७ ॥
 यदा लब्धमानाः प्रगर्वेण पूर्णा
 ह्यभूवश्च ताः प्राप्तमोदास्तदानीम् ।
 प्रणाशाय मानं च तासाम्मदं तं
 प्रभुस्तत्र चान्तर्हितौ वासुदेवः ॥ ८ ॥
 हरौ तत्र चान्तर्हिते गोपिकास्ताः
 प्रियं तं हि सर्वत्र नीलाम्बुजाभम् ।
 वियोगानले कृष्णमन्वेष्टयन्त्यो
 भृशं संस्मरन्त्यः प्रकामं त्वताप्सुः ॥ ९ ॥
 विलासप्रियालापनेत्रारविन्द-
 स्फुटालोकनालिङ्गनाचुम्बनानाम् ।
 विधाय स्मृतिं तां मुरारेरपूर्वा
 व्रजेशस्वरूपा हि गोप्यो बभूवुः ॥ १० ॥
 प्रियाणां क्रियाणाञ्च चेष्टादिकानां
 विधाय स्मृतिम्प्रेमिणस्त्रेहपूर्णाम् ।
 प्रियस्य प्रियास्ता हि कृष्णस्य गोप्यो
 वने विस्मृतास्सर्वथा चात्मरूपम् ॥ ११ ॥
 वियोगे च संस्मृत्य संस्मृत्य कृष्णं
 त्वहं कृष्ण एवेति भावेन पूर्णाः ।
 वदन्त्यो मिथोऽन्यास्तदानीं हि चान्याः
 स्वकृष्णानुरूपां स्थितिं तास्समापुः ॥ १२ ॥
 रुदत्यो लपन्त्यो वने विह्वलास्ताः
 स्थितास्तत्र वृक्षांश्च पप्रच्छुरुच्चैः ।
 अरे ! पादपाः ! कुत्र वंशीधरोऽसौ
 गतो नः प्रियः कृष्णचन्द्रो मुरारिः ॥ १३ ॥

प्रफुल्ले लते ! कोमले फुल्लपुष्पे !
 त्वयासौ किशोरो हि दृष्टोऽथवा नो ? ।
 अरे कृष्णवक्षःप्रिये ! माधवि ! त्वं
 वदास्मान् क्व यातः प्रियो माधवो नः ॥ १४ ॥
 अरे मल्लिके ! यूथिके ! जाति ! चम्पे !
 विहारप्रियोऽसौ विहारी रमेशः ।
 यशोदाकुमारो ब्रजेन्द्रस्य सूनुः
 प्रियो बल्लभो नो न दृष्टस्त्वया किम् ? ॥ १५ ॥
 मृदुस्पर्शसौभाग्यसम्प्राप्तवृन्दे !
 अये ! कृष्णपादप्रिये ! वासुदेवः ।
 त्वयि प्रीतिमुत्पाद्य यातः क्व देवि !
 प्रसन्ने मनोज्ञे वदास्मान् त्वमेव ॥ १६ ॥
 न जाने तपः किं सुतप्तं त्वयाहो
 स्वपद्भ्यां सदा सेवते त्वाम्मुरारिः ।
 धरित्रि ! त्वमेव प्रियं कृष्णचन्द्रं
 निजांकात्तमुद्धाट्य संदर्शयेनः ॥ १७ ॥
 अरे पक्षिवृन्द ! प्रिया वन्यगावः !
 कदम्बाम्रनीपाश्च जम्बवर्कवृक्षाः !
 अपि स्नेहरागेण मत्ता मयूराः
 घनश्यामकृष्णो भवद्विर्न दृष्टः ॥ १८ ॥
 समालिङ्ग्य वृक्षान् प्रसन्नासु गोप्यो
 लतासु स्थितासु प्रियम्प्रेमिणं ताः ।
 स्वयं वासुदेवं समन्वेषयन्त्यस्
 तदानीमहो कातरास्सम्बभूवुः ॥ १९ ॥
 अतिस्नेहभावात्तदानीं ह्रपन्ती
 सखीषु प्रियासु प्रियैकातिरम्या ।
 ब्रजेशानुरूपं विधाय स्वरूपं
 करे वेणुमादाय कृष्णो बभूव ॥ २० ॥

सखीं तां च कृष्णस्वरूपां हि दृष्ट्वा-
 न्यसख्योऽपि कृष्णस्वरूपाणि धृत्वा ।
 प्रियस्य प्रियास्ता हि कृष्णस्य रम्याः
 मिथो वाल्यलीला विभिन्ना विचक्रुः ॥ २१ ॥
 तदानीमहो दिव्यलीलास्थलं तद्
 विभिन्नप्रकारेण कृष्णस्वरूपम् ।
 प्रकृत्यैव वृन्दावनं रम्यदृश्यं
 बभूव प्रियं सुन्दरं चातिभव्यम् ॥ २२ ॥
 विधायैवमन्या हि सख्यो विलीलाः
 पुनस्तत्र सर्वाश्च पृच्छन्त्यवश्यम् ।
 तरून् वल्लरीस्सर्वतोऽन्वेषयन्त्यो
 ह्यापश्यन्तदा तत्र पादारविन्दान् ॥ २३ ॥
 इमे भान्त्यवश्यम्मनोहारिणो नो
 ध्वजाम्भोजवज्रांकुशैर्लक्ष्यमाणाः ।
 सुपादारविन्दा हरेरेव नूनं
 सुशोभायमाना ब्रजेन्द्रस्य सूतोः ॥ २४ ॥
 ततस्तान् ब्रजस्य स्त्रियोऽनुब्रजन्त्यः
 समन्वेषयन्त्यः प्रियम्प्राणनाथम् ।
 ततोऽग्रे ततोऽग्रेऽप्यपश्यन् प्रियास्ताः
 किशोर्याश्च कस्याश्चिदन्यान् हि पादान् ॥ २५ ॥
 पदानि प्रियाया इमानि ब्रजन्त्याः
 सहैव प्रियेण ब्रजेशेन कस्याः ?
 इति व्याकुलास्ताः ब्रुवत्यो युवत्यो
 मिथः प्रेमिण सर्वाः बभूवुस्तदानीम् ॥ २६ ॥
 रहो भाग्यवत्या कयायम्मुरारि-
 र्महाप्रेमपाशेन नीतोऽथवा नः ।
 यथा हस्तिनी हस्तिना याति सार्धं
 तथेयम्प्रियेण प्रिया वै गता स्यात् ॥ २७ ॥

रहस्येतयाराधितो माधवोऽतो
विहायेश्वरोऽस्मान्प्रयातोऽतिदूरम् ।
गृहीतं सुखं सर्वमेवानयाहो
वयं वञ्चिता किं हि कुर्मो विधातः ॥ २८ ॥

महाभाग्यसौभाग्यशालिप्रियाहो
अवश्यं समाराधिकेयम्प्रभोस्स्यात् ।
निनाय प्रियां यां विहाय स्वयन्नः
प्रियं कुञ्जमेकान्तमभ्यन्तरं सः ॥ २९ ॥
प्रियेयं ब्रजेशाधरनिश्चयेना-
पिबन्ती तथा पाययन्ती स्वकीयम् ।
करस्पर्शजन्यं सुखं भावयन्ती
यथा स्यात्तथा सा हि रोमाञ्चिता स्यात् ॥ ३० ॥

इतोऽग्रे प्रियायाः पदानामभावो
हरेरेव पादाः लसन्त्यत्र नूनम् ।
प्रियोत्थाप्य साङ्के हि यानेऽसमर्था
स्वपद्भ्याम्प्रियेणैव चानायि सख्यः ! ॥ ३१ ॥
अहो धन्यतां याति धूलिर्धरायाः
हरेर्यत्र पादाम्बुजस्पर्शता स्यात् ।
पुनर्यत्र सम्पूर्णकायस्य विष्णोः
प्रियस्पर्शता स्यात्ततोऽग्रे सुखं किम् ॥ ३२ ॥

प्रियाराधिकाम्प्रेयसीमावहंस्ता-
मितस्साम्प्रतं स त्वरायामयासीत् ।
अतस्तस्य कृष्णस्य भारादवश्यम्
पदान्यग्रतोऽमून्यधस्तादभूवन् ॥ ३३ ॥
इदानीमवातारयद्भयङ्कृतस्ता-
मचैसीच्च तस्यै सुपुष्पाणि कृष्णः ।
ध्रुवं केशविन्यासशृङ्गारसज्जा
न्यकारि प्रियेणात्र सुस्थाय तस्याः ॥ ३४ ॥

सदैवमिप्रयं कृष्णचन्द्रं स्मरन्त्यो
वने स्वात्मभावं तथा विस्मरन्त्यः ।
मिथस्तां तयोस्तां स्थितिं कल्पयन्त्यो
ब्रजस्य स्त्रियस्ता विचेरुस्तदानीम् ॥ ३५ ॥

ध्रुवं ह्युद्धव ! प्रेमिकृष्णोऽपरत्र
प्रपूर्णेऽप्यखण्डः परं ब्रह्म नित्यः ।
अकामी सदात्मप्रियः पूर्णतुष्टस्
तथापि व्यरंसीत्तया साकमीशः ॥ ३६ ॥

महाराधिकैकाकिनं श्यामदेहं
ब्रजेशं महारासलीलेश्वरं तम् ।
अवाप्य स्वतःश्रेयसी प्रेयसी सा
मनोहारिणा सार्धमेवाभिरेमे ॥ ३७ ॥
मृदुस्पर्शलब्ध्याप्यहो मर्दिताङ्गा
प्रियैकाकिनी चापरिश्रान्तदेहा ।
यथासंभवं सर्वतश्चुम्बिताङ्गा
प्रियम्प्रेमिणं तं विसंश्लिष्य तस्थौ ॥ ३८ ॥

प्रियोऽसौ प्रियाया मनोरञ्जितायाः
स्वलीलाभिरत्यन्तसम्मानितायाः ।
परिश्रान्तपादान् महाराधिकायाः
निधायान्कमध्ये कराभ्यां सुसेवे ॥ ३९ ॥

तदैवम्प्रकारेण संसेविता सा
सुरूपा महाप्रेमिका मानमत्ता ।
सखीषु प्रियासु स्थितासु प्रकृष्टा
प्रियात्मानमेवोत्तमास्मीति मेने ॥ ४० ॥

महेन्द्रादयो देवता यस्य सर्वे
स्वयं शंकरश्चापि दासो महेशः ।
रमेशं हरिं सा तमाहातिदुता
त्वितोऽग्रे न गन्तुं समर्थास्मि पद्भ्याम् ॥ ४१ ॥

यदीच्छास्ति तेऽग्रेऽपि गन्तुं तदा मां
 भुजाभ्यां समुत्थाय देहे नयस्व ।
 यदा स्कन्धमारोढुमैच्छत् प्रिया सा
 मुरारेस्तदान्तर्दधे कृष्णचन्द्रः ॥ ४२ ॥
 प्रियम्मानन्दं तम्मुरारिं स्वपाशैर्
 न दृष्ट्वा सखीयं तदा लोकयन्ती ।
 प्रियोवाच सा कातरीभूय वाचा
 हरे क्वासि कुत्र प्रयातो मुरारे ! ॥ ४३ ॥
 अये प्रेष्ठमित्र ! प्रियप्राणनाथ !
 स्वदासीम्परित्यज्य यातः क्व देशे ।
 घनश्यामदेहम्प्रियम्माधवं सा
 समन्वेषयन्ती ह्यसंज्ञामवाप ॥ ४४ ॥
 हरिं संस्मरन्त्यस्समन्वेषयन्त्यो
 हरेः पादचिह्नानि दृष्ट्वा चलन्त्यः ।
 ततो नातिदूरञ्च गोप्यस्तदानीम्
 प्रियां तां किशोरीं सखीं दृष्टवत्यः ॥ ४५ ॥
 वियोगव्यथायां नु संज्ञानशून्यां
 समुत्थाय सख्यस्सखीम्पृष्टवत्यः ।
 त्वया किं स दृष्टो मनोमोहनोऽये
 दशेयं कथं ते क्व यातो मुरारिः ॥ ४६ ॥
 यदा जागृता सा तदोवाच सर्वं
 प्रियेण प्रदत्तं बहुस्नेहमानम् ।
 मयोपेक्षया नादृतं तत् समक्षं
 प्रियोऽन्तर्दधौ मे च तस्मान्मुरारिः ॥ ४७ ॥

निशम्याशु वाचं हि तस्याः किशोर्याः
 ययुर्विस्मयं ताः परं कृष्णसख्यः ।
 तमीशं च संस्मृत्य संस्मृत्य सर्वाः
 पुनर्व्यस्मरन्नात्मदेहं तदानीम् ॥ ४८ ॥
 प्रियो वासुदेवस्थितो वाचि तासां
 मनो गोपिकानाञ्च कृष्णे निमग्नम् ।
 वपुःकृष्णचेष्टादिभिर्व्याप्तमासीत्
 तदा गोपिकाः कृष्णवत्यो बभूवुः ॥ ४९ ॥
 ततोऽग्रे न गत्वा परावृत्य सख्यो
 मिलित्वा सहैव प्रियं वासुदेवम् ।
 तदाकारयन्त्यस्समुच्चारयन्त्यो
 ह्यगुर्यामुनञ्चन्द्रिकाधौतकूलम् ॥ ५० ॥
 कदाचित्कूलेऽस्मिन्विमलयमुनायास्तरुतले
 स्थितस्याद्गोविन्दो मधुरमुरलीवादनपटुः ।
 चलन्तु द्रक्ष्यामस्तमतिचतुरं श्यामलतनुं
 प्रियां कालिन्दीं स स्मरति सततम्प्रेमिहृदयः ॥ ५० ॥

इति गोपाङ्गनावैभवम् महाकाव्यस्य
 सम्पूर्तिमगादयन्नवमस्सर्गः

सह-आचार्यः

संस्कृतमेवं प्राच्यविद्याध्ययनसंस्थानम्
 जवाहरलालनेहरुविश्वविद्यालयः, नवदेहली-67

तव कथामृतम् (गद्यकाव्यम्)

□ आचार्यनथमलशास्त्री दाधीचः

अथ आसीदेको विद्याविनयतपःस्वाध्यायति-
तिक्षाऽऽत्मज्ञानानन्दसम्पन्नो ब्राह्मणस्तस्याः यवीयस्यां
भार्यायां यमलौ कन्यापुत्रौ समुत्पन्नौ। मृगत्वमापन्नो
राजर्षिभरतस्तृतीयेऽस्मिञ्जन्मनि ब्रह्मपुत्रो बभूव।
भगवत्कृपया पूर्वजन्मपरम्परायाः स्मरणेन स्वजन-
सङ्गभयात्सुसावधानो हृदि भगवत्पदारविन्दौ
समाश्रित्यात्मानमुन्मत्तजडबधिरवत्प्रदर्शयामास सर्व-
लोकव्यवहारे। वेदविधिज्ञो विद्वांस्तस्य पिता स्वपुत्रस्य
यथासमयमुपनयनसंस्कारं विधाय शास्त्रविहितं
ब्राह्मणोचितशौचाचमनादिनित्यकर्मशिक्षां तस्मै प्रददौ,
परं बहुशो दीर्घकालिकप्रयत्नेनापि वेदाध्ययनव्रतनियम
गायत्रीमन्त्रजपादिकर्मसु तस्य प्रवृत्तिः कदापि नैव
परिलक्षिता। कालवशात्तस्य माता-पितरौ दिवङ्गतौ।
विमातृजाः ज्येष्ठभ्रातरोऽपि तमुन्मत्तं विक्षिप्तं मूढमेव
मन्यन्ते स्म। स च केवलज्ञानानन्दस्वरूपमात्मज्ञान-
मधिगम्य शीतोष्णवातवर्षामानापमानसुखदुःखादि-
द्वन्द्वविमुक्तो देहाभिमानरहितो हृष्टपुष्टतनुर्व्रतत्राल्प-
वस्त्रो नित्यशौचस्नानादिक्रियाविहीनो मलायवदेहः
प्रच्छन्नब्रह्मतेजो भूमावेव शेते स्म। केवलं मलाक्तेन
यज्ञोपवीतेनैव तस्य द्विजत्वप्रतीतिर्जायते स्म।

अयाचितं यथाऽऽसादितमन्नं जलञ्च सेवमानः
स्वच्छन्दो व्यचरत्। अथ कदाचित्परिपन्थिनाम्पतिः
(दस्युराज, डाकू, लुटेरा, चोर) पुत्रकामनया भगवत्यै
भद्रकाल्यै नरबलिं दातुमैच्छत्। तदर्थं परिचरद्विस्त-
दनुचरैराङ्गिरसगोत्रीयोऽयं ब्राह्मणकुमारो दृष्टः।
कर्मकराश्च ते स्वस्वामिकार्यसम्पादनकुशलाः सुप्रसन्नाः
भूत्वा तं रशनया बद्ध्वा चण्डिकामन्दिरमुपनिन्युरिति।

दस्यवस्तत्र नरबलिर्विधिना तमभिषिच्य
नूतनवस्त्रैराच्छाद्याभूषणचन्दनमाल्यतिलकादिभिः

सज्जीकृत्य मिष्टान्नभोजनेन तर्पयामासुः। एवञ्च तं
पत्रपुष्पफलोपहारादियुतं गीतस्तुतिमृदङ्गपणवादि-
वाद्यध्वनिपूर्वकं नरबलिं प्रदातुं भद्रकालीं पुरतः
समुपदेशयामासुः।

ततश्च विधिपूर्तिकामो दस्युराजपुरोहितो
नरपशुरुधिरेण देवीं यक्ष्यमाणोऽभिमन्त्रितमतिकराल-
मसिं हस्ते जग्राह। हिंसाविहाराः धनमदोन्मत्तास्त-
मोवृत्तयश्चौराः स्वच्छन्दाः सर्वथा निषिद्धमपि
ब्राह्मणवधाख्यमतिघोरतमं पापं दुष्कृतमाचरितुं प्रवृत्ताः
सन्नद्धाश्च सर्वभूतसुहृदो ब्रह्मभावप्राप्तस्य ब्राह्मणस्यापि
बलिं दातुमिच्छन्ति। अहो! महदाश्चर्यमेतत्तेषामिति
दारुणं दुष्कर्म विलोक्य ब्राह्मणकुमारस्य ब्रह्मतेजसा
दन्दह्यमाना देवी भद्रकाली सहसा तद्वपुषा
(श्रीविग्रहेण) उच्चचाट। भृशं रोषावेशेन
भृकुटिकुटिला रक्तनयना भयानकवदना विकराला
विश्वसंहन्त्रीव महादृहासं विमुञ्चन्ती उत्पत्य
तेनैवाभिमन्त्रितेन खड्गेन समेषां दुष्कर्मणां चौराणां
शिरांसि चिच्छेद। तदलैः-स्रवन्तमुष्णं रुधिरं निपीय
स्वपार्षदैः सह जगौ, ननर्त विजहार च तच्छिरः-
कन्दुकैश्च चिक्रीडे चण्डिका।

यथा वेदान्तदर्शनसिद्धान्तानुसारेण 'शक्तिशक्ति-
मतोरभेदः' प्रोक्तस्तथैव भगवतीभगवतोऽप्यभेदो
विज्ञेयो भगवानेव भद्रकालीस्वरूपं धृत्वा ब्रह्मभूतं
ब्राह्मणं ररक्ष। अहो! सत्यमिदं ज्ञानतोऽज्ञानतो वा
महतां कृतोत्पाचारस्तत्कर्तृणामेव सद्यो विनाशाय
जायते। अतो हि मा हिंस्यात्सर्वभूतानीति भागवतधर्म-
सिद्धान्तं हृदि सन्धार्य सर्वभूतात्मभूतात्मानं भगवन्तमेव
सर्वत्र पश्येदिति सर्वश्रेयस्करं कथामृतमास्ते। अत्र
सर्वभूतसुहृदो निर्वैरो भागवतपरमहंसो ब्रह्मर्षिः

(जडभरतः) शिरश्छेदनावसरेऽपि निर्व्याकुलो भक्तियोगी भगवद्भक्तो भगवत्या भद्रकाल्या सुपरिरक्षितो निहताश्च भक्तप्रपीडकाः पापिनः परिपन्थिनः ।

अथैकदा सिन्धुसौवीरदेशाधिपती राजा रहुगणः शिबिकामारुह्य कुत्रचिदपि गच्छतिस्म । अहो ! अयं जनः पीवा युवा हष्टपुष्टाङ्गो भारं वोढुं समर्थ इति विज्ञाय शिबिकावाहकैर्निगृहीतो द्विजवरः शिबिकां वोढुं नियुक्तो राज्ञः शिबिकामुवाह ।

गच्छता राजमार्गेण जीवहिंसा न स्यात्कचित् ।

सावधानः पदाक्रान्ते चचाल सदयो द्विजः ॥

राजा च विषमगतां स्वशिबिकां विलोक्य वाहकान् प्रति जगाद । कथमिति विषममुह्यते शिबिका-एवमाक्षिप्तैर्भयाक्रान्तैर्वाहकैरुक्तम् । हे राजन् ! मैवाय-मस्मत्प्रमादो वयं तु मर्यादामनुसृत्यैव सम्यक्प्रकारेण शिबिकां वहामः, परमधुनैव नवनियुक्तोऽयं वाहको द्रुतं न चलति, मुहुर्मुहुरुत्प्लुत्य व्रजति । इत्थं नृपो वाहकानां सांसर्गिकं दोषं विचिन्त्य रजसावृतमतिः किञ्चित्कुपितो भूत्वा भस्मनाऽऽच्छादितमग्निमिवास्पृष्टं ब्रह्मतेजसं तं नवनियुक्तं वाहकम्प्रति व्यङ्ग्य-वचनमुवाच ।

हे भ्रातर ! परिश्रान्तोऽसि, ज्ञायते त्वमेकाकी एव शिबिकां वहति । सहसंचट्टिनस्ते साहाय्यं नैव कुर्वन्ति । त्वं तु पूर्वमेव देहेन दुर्बलो नातिपीवा न च पुष्टाङ्गो, जराक्रान्तदेहोऽप्यसि । एवं व्यङ्ग्यवचनानि निशम्यापि ब्रह्मभूतो गुणातीतः सुप्रसन्नात्मा मौनमाकलय्य पूर्ववदेवोत्प्लुत्योत्प्लुत्य शिबिकामुवाह । ततश्च पुनर्विषमगतां शिबिकामनुभूय भृशं प्रकुपितो राजा तमुवाच । अरे ! जीवन्मृतोऽसि त्वं ममाज्ञामुल्लङ्घ्य मां च तिरस्कृत्य प्रमदो भूत्वा शिबिकां वहसि । अहं सम्प्रति दण्डपाणिरिव ते चिकित्सां करोमि, तत एव त्वं

स्वां प्रकृतिं भजिष्यसि । एवं रजसा तमसा चाप्लुतेनाहङ्कारविमूढात्मना देहाभिमानिना पण्डित-मानिना राज्ञा यत्किञ्चिदप्युक्तं तत्सर्वं भक्तप्रवरस्य भरतस्य प्रताडनाय तिरस्कारायैवासीदिति ।

अयं राजा योगेश्वराणां मनस्येकां वचस्येकां कर्मण्येकां विचित्रां महतां गतिं (मनोवाक्कायकर्म-भिरेकरूपताम्) न विजानाति, अयमपरिपक्वमतिकोऽ-प्यस्तीति विज्ञाय करुणाकरः सर्वभूतसुहृदात्मा ब्रह्मभूतो ब्राह्मणः स्मयमानो विगताभिमानः सुमधुरवचांसि प्रावोचत् । ब्राह्मण उवाच- राजन् ! यत्त्वयोक्तं तत्सर्वं समीचीनमत्र मया न कोऽप्युपालम्भस्ते दीयते । शिबिकायां तव देहभारस्तु वाहकायास्ति, अयं मार्गोऽपि पथिकाय, तस्यैव च देहस्थूलताऽपि तच्छरीरस्यैवास्ति, एतत्सर्वं नास्ति मे शुद्धस्य बुद्धस्य निरञ्जनस्य निर्विकारस्यात्मनः । ज्ञानिनस्तु नैव कुर्वन्तीत्यमज्ञानजन्यं मिथ्याप्रवादम् ।

स्थौल्यं काश्यं व्याधय आधयश्च,

क्षुत्तृड्भयं कलिरिच्छा जरा च ।

निद्रा रतिर्मन्युरहंमदः शुचो,

देहेन जातस्य हि मे न सन्ति ॥

(भा.पु. ५/१०/१०)

राजन् ! स्थूलताकृशताधिव्याधिक्षुधापिपासाभय-कलहेच्छाजरानिद्रारतिक्रोधाभिमानशोकाः सर्वे चैते धर्माः देहाभिमानेन समुत्पन्नेषु जीवेषु वसन्ति । मयि (आत्मनि) त्वेते देहधर्मा लेशतोऽपि न विद्यन्ते । जगत्यां सर्वेष्वेव वैकारिकपदार्थेषु नियमितरूपेण जीवनत्वं मृतत्वञ्च द्वे हि ज्ञानदृष्ट्या दृश्येते । यतो हि 'आद्यन्तवन्तो देहाः' । एवमेव यत्र स्वामिसेवकभावः सुस्थिरोऽस्ति, तत्रैवाज्ञापरिपालननियमो निहितः । त्वं राजा, अहं प्रजा 'इति तु व्यावहारिकी दृष्टिः सेवाविधायिनी, तथापि-ब्रूहि, अहं ते कां सेवां

करवाणि ? परमार्थदृष्ट्या तु-

न कोऽपि कस्यचित्स्वामी सेवको नैव कस्यचित् ।

स्वामित्वाभिमतमिच्छ्या सत्या त्वात्ममतिर्गतिः ॥

उन्मत्तमत्तजडवत्त्वसंस्थां

गतस्य मे वीर चिकित्सितेन ।

अर्थः कियान् भवता शिक्षितेन

स्तब्धप्रमत्तस्य च पिष्टपेषः ॥

- (भा. ५/१०/१३)

वीरवर! प्रतिक्षणमहं तून्मत्तमत्तजडवत् स्वात्म-
स्थित्यां स्थितोऽस्मि, आत्मस्थोऽहं सदा स्वस्थः । मे
चिकित्सया तव को लाभो भविष्यति ? वस्तुतोऽहं
स्तब्धो जडः प्रमत्तोऽप्यस्मि, तर्ह्यपि मां शिक्षणेन,
पिष्टपेषणेन वा भवतां किं प्रयोजनं सिद्धिमेष्यति ?

एवमुक्त्वा निवृत्तदेहात्मबुद्धिर्ज्ञानस्वरूपो मुनिवरो

जडभरतो राज्ञे यथार्थतत्त्वमुपदिश्य मौनञ्च समाश्रित्य
पूर्ववदेव शिबिकां स्कन्धे निधाय प्राचलत् ।

सौभाग्यात् सिन्धुसौवीरनरेशस्तूतमश्रद्धायुतस्त-
त्त्वजिज्ञासाधिकारी आसीदतो योगग्रन्थ-सम्मतो
हृदयग्रन्थिसमुच्छेदिनीममृतमयीममोघवाणीं निशम्य
त्वरया शिबिकातोऽवरुह्य विगतराजमदो द्विजपादपद्म-
योर्निपपात । प्रश्रयावनतो मुहुर्मुहुः क्षमां च ययाच ।

राजा रहूगणो धन्यो महत्सङ्गं समाश्रितः ।

अविद्याहृदयग्रन्थिं निर्भिद्य छिन्नसंशयः ॥

क्रमशोऽग्रे -

- पूर्वप्राध्यापकः,

छापर (चूरु), मो. 9351226660

संस्कृत-समाचाराः



'भारती' संस्कृतमास-पत्रिकामवलोकयन्तः
प.पू.सरसङ्गचालकमहोदयाः श्रीमन्तो मोहन
भागवतमहोदयाः



जयपुरस्थ- 'भारती-भवन'-कार्यालये
२९.०१.२०२३ दिनाङ्के प.पू.सरसङ्गचालक-
श्रीमोहनभागवतमहोदयानां करकमलयोः 'भारती'
संस्कृतमासपत्रिकां समर्पयन् प्रबन्धसम्पादकः
श्री-सुदामा शर्मा

- सम्पादकः

क्रमशः

स्वविरचितनारायणशतकस्य पद्यानां तृतीयाष्टकम्

□ अमरदत्तशर्मा

(१५)

शोभेते श्रवयोश्च रत्नरचिते मीनाकृती कुण्डले
केयूराणि सुकङ्कणानि मणिभिर्दिव्यानि ते बाहुषु ।
उद्यद्वालदिवाकरांशुवसनं पीतोत्तरीयं तथा
श्रोणी भाति सुहीरकै रचितया काञ्च्या तु नारायण !

(१६)

पर्यङ्गायुधवाहनानि भवतः सर्वाणि दिव्यानि च
सन्त्यानन्दमयैर्मनुष्यतनुभिर्रेभिः समाराध्यते ।
जायन्ते परिपन्थिपक्षपतने साहाय्यलीनाः सदा
नित्यास्त्वामतिसक्षमाः परिकरा ध्यायन्ति नारायण !

(१७)

निःशेषाश्रय ! ते बभूव शयनं शेषः सुमित्रासुतः
कैकेयीतनयः सुदर्शनमभूत् विद्वेषि-संहारकः ।
शत्रुघ्नो वर पाञ्चजन्यमभवत् ब्रह्माण्डकम्पस्वनम्
मर्यादार्चित-कर्ममङ्गलगती रामोऽसि नारायण !

(१८)

हे विष्णो ! परतत्त्व ! तेऽवतरणं भूमौ यदा जायते
क्षीराम्भोधिमुतापि नित्यमुदिता सायाति सार्धं त्वया ।
देव ! त्वं जनको रमास्ति जननी किन्त्वेकतत्त्वयुवाम्
भक्तानुग्रहेतवे तु भगवन् ! भिन्नोऽसि नारायण !

(१९)

श्रीमन् ! सर्वसमर्थ- सर्वसुलभश्चैकः समागच्छसि
धर्मस्थापनहेतवे परिकरैर्युक्तः क्वचिज्जायसे ।
अश्रान्तं परिपन्थिनिग्रह-परः सानुग्रहो धर्मिणाम्
भक्तानामसि मङ्गलप्रसविता श्रीनाथ नारायण !

(२०)

देव ! त्वं जगतः परोऽसि मनसो भूमेरतीतोऽप्यसि
विश्वात्मन् ! प्रकृतावसीति भवतो वासः सतां चेतसि ।
जन्मस्थेमलयात्मकं जगदिदं लीलाविभूत्याः फलम्
हे नारायण दृश्यमान-सकलं त्वत्तो हि संजायते !

(२१)

प्रद्युम्नोऽसि यदा प्रभो ! जगज्जनयिता भर्तानिरुद्धस्तदा
संहर्तुं सकलं बलेन सहितः संकर्षणो वर्तसे ।
ते सत्त्वात्स्थितिरुद्धवस्तु रजसः कल्पस्तमःशालिनः
व्यूहोऽयं त्रिगुणात्मकोऽस्ति भवतो रूपं हि नारायण !

(२२)

हे विष्णो ! त्वायि सन्ति येऽपरमिताः कल्याणवन्तो गुणाः
तत्र ज्ञानपराक्रमोभयवशान् नाप्नासि संकर्षणः ।
तालं ते ध्वजलक्ष्म, नीलवसनं रक्तोत्पलाभं वपुः
ज्ञानेनासि समग्रशास्त्रजनकः सर्वज्ञ नारायण !

- पचेवर, टोंक (राज.)

ऐसे बन सकते है आप भारती पत्रिका के ग्राहक :-

भारती पत्रिका का वार्षिक शुल्क रुपये 150/-, पंचवर्षीय शुल्क 700/-,
आजीवन सदस्यता (15 वर्ष) शुल्क 2100/- मात्र है । आप केनरा बैंक की
किसी भी शाखा में जाकर हमारे निम्नलिखित खाते में राशि जमा करा कर
जमा रसीद की फोटो प्रति ई-मेल से या डाक द्वारा भिजवा दें ।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

वर्तमानसन्दर्भे संस्कृतस्य संस्कृतज्ञानाञ्च भूमिका

□ डॉ. गीता शुक्ला

शीर्षकेऽस्मिन् चिन्तने कृते ज्ञायते एतद् यत् शीर्षकोऽयं भागद्वये विभक्त- (1) वर्तमानसमये-संस्कृतस्य भूमिका (2) वर्तमानसमये संस्कृतज्ञानां भूमिका। संस्कृतस्य विषये तु पूर्वमेव उक्तम्- भारतस्य प्रतिष्ठे द्वे संस्कृतं संस्कृतिस्तथा। संस्कृतस्य विषये एषा धारणा प्रचलिता यत् संस्कृतभाषा कठिना, दुर्बोधा, क्लिष्टा च अस्ति परन्तु अनुचिता एषा धारणा, संस्कृतभाषा तु सरला सुबोधा प्रसादगुणोपेता च वर्तते। अतएव प्रयोज्या व्यवहार्या च। भारतीयसंस्कृतिस्तु संस्कृतेनैवावगम्या।

संस्कृतभाषायाः उन्नत्यै वार्तालापे भाषणे लेखने च संस्कृतं व्यवहरेत्। संस्कृतस्य पठन-पाठनप्रणाल्यां-परिष्कारस्य महती आवश्यकता वर्तते। यतोहि कस्यापि देशस्य समुन्नतिः संस्कृतिं विना भवितुं न शक्यते। अतएव विश्वस्य प्राचीनतमायाः भाषायाः संरक्षणं प्रचार-प्रसारश्च अत्यावश्यकं प्रतीयते। यद्यपि संस्कृतं साहित्य-रूपे वर्तमानसमये समृद्धं किन्तु भाषारूपेणैव। अतएव संस्कृताऽध्ययनाय छात्राः उत्सुकाः प्रेरिताः प्रोत्साहिताः न भवन्ति।

संस्कृतस्य प्रचार-प्रसाराय द्विविधा आवश्यकता अस्ति। शास्त्रप्रचारतः भाषाप्रचारतश्च। शास्त्रेषु संस्कृतस्य अलौकिकं दिव्यं गूढञ्च ज्ञानं विद्यमानमस्ति, अतएव तेषां शस्त्राणां प्रचारस्य परमावश्यकता।

शास्त्राणां ज्ञानं सरलभाषया प्रस्तोतव्यम्, दृश्य-श्रव्य-गीतादिमाध्यमेन अनुवादेन अन्तर्जालेन वा माध्यमेन सर्वेषां समक्षे प्रकाशनीयम्। यद्यपि वर्तमानसमये संस्कृतस्य प्रचारप्रसारः व्हाट्सऐपग्रुप-फेसबुकग्रुपऑन-लाइनशिक्षणरूपे सम्यक् प्रचलति।

भाषाप्रचारोऽपि अत्यावश्यकः। भाषायाः प्रचारप्रसारश्च भाषाप्रयोगेण सम्भवः। अतएव संस्कृत-सम्भाषणम् अपि व्यवहारे भवेत्।

संस्कृता मे भवेद्वाणी संस्कृतं मे भवेन्मनः।

संस्कृतं मे भवेत् कार्यं संस्कृतं मम जीवनम्॥

इति संकल्पं कृत्वा यदा संस्कृतभाषायाः प्रचारः प्रसारश्च भविष्यति तर्हि परिवर्तनं सम्भाव्यते।

अद्यापि एतद् दृश्यते यत् हिन्दीभाषिणः हिन्द्याम् आंग्लभाषिणः च आंग्लभाषायां वदन्ति किन्तु संस्कृतभाषिणः संस्कृतभाषायां न वदन्ति, नैव लिखन्ति। संस्कृतपत्रपत्रिकासु च लेखशोधपत्रादीनि च संस्कृतभाषायामेव प्रकाशिताः भवेयुः। विडम्बनैषा दृश्यते यत् संस्कृतभाषा अद्यापि कर्मकाण्डिनां भाषा अवगम्यते। अतएव विद्यालयेषु छात्रेषु संस्कृतं प्रति रुचिं जागरयेत्।

संस्कृतज्ञानां भूमिकाविषये किं कथयान्यद्य? संस्कृतज्ञाः तु बहुविधाः। केचित् तु संस्कृतप्रचारप्रसाराय कृतसंकल्पाः। वर्तमानकाले छात्रान् आवश्यकविषय-ज्ञानस्य तकनीकीज्ञानस्य आंग्लभाषाज्ञानस्य कृतेऽपि प्रेरयेयुः, यतोहि प्रतिस्पर्धात्मके युगेऽस्मिन् हीनाः अनुभवन्ति, पराभूताः अपि भवन्ति। संस्कृतछात्राः अपि आधुनिकज्ञानविज्ञानसम्पन्नाः भविष्यन्ति चेत् तर्हि अवश्यमेव भाषायाः प्रचारः प्रसारश्च भविष्यति।

एतदन्यत् संस्कृतज्ञाः शिक्षकाः स्वविद्यालय-महाविद्यालयादिशिक्षणसंस्थानेषु वा संस्कृतसम्भाषण-शिविरं वर्गं वा चालयेयुः, संस्कृतभाषायां वार्तालापं कुर्युः। शिविरेषु अन्यभाषायाः छात्रान् अपि सम्मिलितान् कुर्युः।

संस्कृतज्ञाः स्वयं स्वज्ञानवर्द्धनाय अन्येषां विषयाणाम् अध्ययनं कुर्युः। अन्यभाषायाः ग्रन्थानाम् संस्कृतानुवादः कुर्यात् येन संस्कृतस्य ज्ञानोपयोगिग्रन्थानां महत्त्वपूर्णं ज्ञानं सर्वजनमुलभं भविष्यति।

भाषाज्ञानसमृद्धयर्थं एकोऽन्योऽपि उपायः भवितुं शक्नोति। व्हाट्सऐपसमूहफेसबुकसमूहऑनलाइन-शिक्षणसमूहमाध्यमेन संस्कृतभाषायाः प्रचारं प्रसारञ्च-कुर्यात्। बहवः संस्कृतज्ञाः कुर्वन्तः सन्ति।

अन्तर्जाले यूट्यूबसंस्कृतब्लॉगमध्येऽपि च पर्याप्तशिक्षणसामग्री वर्तते। अन्विष्य ज्ञानार्जनं कर्तुं शक्यते। वर्तमानसमये संस्कृतच्छात्रस्य स्थितिः अजपालितसिंहशिशुः इव अस्ति। आत्मविस्मृतिः सज्जाता। तस्मिन् स्वाभिमानोऽपि न जागर्ति।

संस्कृतभाषायाः माहात्म्यं को न जानाति? तथापि संक्षेपेण उच्यते-संस्कृतवाङ्मयम् द्विधा विभक्तुं शक्यते

आध्यात्मिकं भौतिकञ्चेति। आध्यात्मिकं नाम केवलं देवस्तुतिपरं न अस्ति प्रत्युत तत्र सर्वे शास्त्रीयविषयाः अपि अन्तर्भवन्ति। वेदाः, वेदांगानि, उपवेदाः, पुराणानि, इतिहासः, धर्मशास्त्रम्, दर्शनानि इत्यादयः सर्वे अध्यात्मसाहित्यशब्देन निर्दिश्यन्ते।

भौतिकविषयेषु साहित्यं, सामूहिकं विज्ञानं च इति त्रयः भागाः सन्ति। सर्वे जानन्ति एव साहित्ये दृश्यश्रव्यमिश्रभेदाः परिगण्यन्ते। सामूहिके इतिहासः अर्थशास्त्रं, विज्ञाने जीवशास्त्रं ज्योतिषशास्त्रं इत्यादयः गण्यन्ते।

निष्कर्षरूपेण वक्तुं शक्यते यत् संस्कृते सर्वं प्रतिष्ठितम्

- एसो.प्रो. संस्कृतविभागाध्यक्षा,
भ.दी.आ.क.स्नातकोत्तरमहाविद्यालयः,
लखीमपुर-खीरी (उ.प्र.)

भारत प्रकाशन
पाञ्चजन्य
साप्ताहिक



राष्ट्रीय विचारों के लिए पढ़ें

हमारी विशेषताएं

- राष्ट्रीय दृष्टिकोण
- 7 दशकों से लगातार प्रकाशित
- संसद तथा विधानसभाओं वारे गुंजायमान करने वाली पत्रिकाएं
- विश्वसनीय, प्रतिष्ठित, दाम्निवपूर्ण पत्रकारिता
- हजारों दीक्षित, व्यावसायिक प्रतिष्ठानों एवं पुस्तकालयों में उपलब्ध
- ई-पेपर की सुविधा

Voice of the Nation
ORGANISER
Weekly



You can subscribe पाञ्चजन्य / ORGANISER weeklies online through our Website : panchjanya.com, organiser.org

वार्षिक
ग्राहक शुल्क

पाञ्चजन्य
₹1450 (साधारण डाक द्वारा)

ORGANISER
₹1450 (by ordinary post)

विदेशों में \$80
(विदेशों में हवाई डाक द्वारा)

* हरिस्टड डाक के लिए 1000 रुपए अतिरिक्त शुल्क

भारत प्रकाशन (दिल्ली) लिमिटेड

द एड्रेस, प्लॉट नं. 4बी, डिस्ट्रिक्ट सेन्टर, मयूर विहार फेज-1 एक्सटेंशन, दिल्ली-110091 • ई-मेल : advt@bpdli.in

विज्ञापन विभाग सम्पर्क सुत्र :- 708-6635-708, 814-3232-814

क्रमशः

पराम्बाकृपाकाङ्क्षा

□ डॉ. रामनारायणझा:

४१

पुत्री द्वौ कुरुतोऽनिशं तव मुदे सेवां श्रिया श्रेयसे
तथ्यं सत्य-सनातनं प्रतिदिनं संघर्षयन्तौ तथा ।
शुद्धाय प्रतियुध्यतोऽद्य निखिले विंशैर्महान्तौ हितौ
क्रोशन्तो निखिला मरन्ति विभया श्वानो हि ते दानवाः ॥

४२

देशद्रोहजुषात्रयोऽद्य भवतो नीत्या द्वयोर्मूर्च्छति
प्रातःकाल इतीति कामजननी विद्योतते तेजसा ।
राष्ट्रस्याथ नु भारतीति वदताम्भक्तो लघीयानहं
वर्तन्ते बहवो जनास्तु तनया मोदं महान्तं गताः ॥

४३

बोधाय प्रतिबोधिताः कतिविधैर्यत्रैः सदा त्यागिभिः
राष्ट्रस्य प्रतिरक्षकैरनुदिनं पुण्येन्द्रनाम्नापि वा ।
सन्त्येवं बहवो भटाः शिवसमास्तैस्तैर्नु तेजस्विनः
सर्वैरेव सुयत्यतां कथयते रामोऽविरामोऽधुना ॥

४४

स्वार्थाय प्रतिगम्यतेऽसुरतमैर्वै भारतीयैरपि
भ्रष्टैर्भ्रष्टतमैस्सुशासनपदे संराजितैर्हानिशम् ।
आकण्ठं नु निमज्जितैः प्रतिजनैर्धिग् धिक् सुतानद्य हा
राष्ट्रं, स्यां महतां महद्यदि तदा स्याद्भ्रन्त जानीमहे ॥

४५

आद्यं राष्ट्रमहं भणामि च ततो राष्ट्रीयता संभवेत्
लोकाश्चापि तदैव सत्यपथगा जीवन्ति तेऽमी मुदा ।
मायाभिर्नहि तद्विद्या कथमहो भीता भवेयुस्सखे!
शत्रूणाञ्च कदापि पौरुषमिदञ्चोत्थाप्यतां भारते ॥

४६

पौरुष्यं महतो महदध्यवगतं कर्तव्यमेवेति मे
चित्तं बलाति सर्वतोऽपि सततं पूर्तं पवित्रं वचः ।
समस्थ्याशु विचार्यताञ्च निखिलैश्चित्तेन मायाविनां
मायां छिन्दयताश्च चावृततमान्तेषाञ्च तोकाः दुहाम् ॥

४७

नेतारो बहवस्सुखासनरता जाल्माश्च मुदाभटो
विक्रीणन्ति निजां प्रियाञ्च जननीं मातः! भणानीति किम्
अस्मिन्त्वं परितोऽपि जारजतमा जायामपि जन्मना
चासन्दी भवतूत्तमेतिवदतामाहुर्वराका अमी ॥

४८

मातस्त्वं मनसानुदेहि मुदिते! मैत्रीं सदाधीष्टितां,
पौरुष्यं पुरुषार्थसत्यसरितां शक्तिञ्च लोकोत्तराम् ।
कार्पण्यं रभसानुछिन्धि मनसां वैमत्यहुंकारिता-
वीर्यासूयतिकांकमत्सरमुदाञ्जालञ्च सद्यो हि नः ॥

४९

यो राजा जनताव्रतश्चरितरस्ताभ्यो हितञ्चेच्छति
लोकैषी विजहाति सौख्यमखिलत्रैजम्प्रजावत्सलः ।
कृत्यं कर्म करोति यद्धि हितदं सर्वत्र रुरुच्यते,
गीतं गायति सत्यतथ्यकृतिकं स्यात्सोऽद्य राजा वरः ॥

५०

धर्ता धर्मधुरन्धरस्सुजनतां त्यागी तपस्वी भटो,
योधेशः प्रतिपक्षघातकभटां वीरोद्यमी भास्वरः ।
धैर्याद्ध्यव्यवहारहवामनमनाः मायाविमायाभटा-
मीशेशोऽधिपतिर्भवेदिति मतं शास्त्रान्वितं तं भजे ॥

५१

मिथ्यानाशपुरन्दरो हितचरस्स्वामीन्द्रियाणां स्वयं,
स्वान्तध्वान्तविनाशपण्डितवरो यो दूरदर्शी प्रियः ।
लेखाभुग्भवितव्यताविरतको रेखारटां घातकस्-
सूद्योगी मथुरापुरीश-सुमनाः भायावृषोऽसंशयी ॥

५२

अन्तर्बामितया त्वया प्रसविनि! प्रेम्णा समेषां हृदि
सातत्येन विराज्यते श्रुतिपथैस्संश्रूयते भो! मया ।
सामाख्या किल नो हृदां सुवचनं श्रुत्वा तथा भूयता-
मादौ नमि तवाधिरेणुमधुपो राजा स यः स्थाप्यताम् ॥

५३

त्वं जानासि नृपं सुमंगलकरं सत्यार्थिनं साम्प्रतं
मातः! मन्दिरनिर्मितं कृतिकरं तमं प्रतिद्विभिः।
तं रक्षाशु हितकरं प्रतिपदं रे! योगिनं मोदिनं
मायादानवदं दुर्धं हिमगिरिं हिन्दूधर्मसंभास्करम्॥

५४

आत्मानं परिपश्य शाश्वतमुदे सारं सदा संवृत-
मुद्धाट्याशुतरं वरं वृणु सखे! बुद्ध्या च हे! चेतसा।
गुह्यं बुद्धिबलं विमृश्य विमलं स्वान्तं न विभ्राम या-
ऽपारोजस्वितमो विभूय चिनु भासं स्वं विदा भासये:॥

५५

स्रष्टा राष्ट्रहिताय लोकमुदितार्थैर्त्रिं च लोकैस्सह
द्रष्टा दूरदविष्टशत्रुविततान्गुह्यान्नवोन्मेषितान्।
यो राजा स सदा विचिन्त्य कुरुते कृत्याखिलान्वै निजान्
तस्मै देहि निजान् शक्तिमनिशं मातः! पराम्बे! प्रियाम्॥

५६

मर्त्यैस्त्वं नहि मृष्यसे प्रसविनि! प्रेम्णैव भो गम्यसे
प्रीतिशक्तितमोत्तमा बलवती सेवा न छिन्नापि या।
निस्स्वार्था स्मृतिका यदा सततिकाऽगम्या तदा मृशियका,
साऽनन्या शृणु रे मनः! सुविमलं चित्तं भवाव्यौ भव॥

५७

वृत्त्या वै सुमनायिताशुमनसां सत्यायिता चेतसां
श्रद्धाजस्रमयी यदाऽप्रतिहता चानन्यरूपा तदा।
जागर्ति व्यवसायिताऽमलरतिमार्तुर्हृदामम्बुजे
भक्तानाममलात्मनां शृणु सखे! नो चेत्कथं संभवेत्॥

५८

श्रद्धावान् भजते रतिं सुखिमलां चैकान्तिकीं सर्वदा,
श्रद्धा कारणमस्ति चैव भजतां गीता हि वक्तीति नः।
प्रीत्या मातुरियं ह्यनन्यगतिका लेखेव धूपस्य साऽ-
नन्या शक्तिरहैतुकी च महतां ब्रूते मर्तं याऽमलम्॥

५८

आनन्दं वृणुते स यो प्रतिपलं प्रेम्णा पराम्बाऽऽगतं
वात्सल्याखिलमोदरूपमणं लावण्यपूर्णोपमम्।
माधुर्यासवपानमत्सरिता स्वामीशतादात्म्यगं
गेयागारसुरम्यरागदयिता प्रेमेश्वरा सिञ्चितम्॥

६०

आनन्दः किल ब्रह्म चेति गदतां शास्त्रैः वरिणीयते
चानन्देन सुरक्षितं प्रति जनं जीवोऽखिलो रक्षितः।
आनन्दं प्रविशन्ति तेऽन्तसमये सृष्ट्यास्समस्ता इमे
भूतानीत्यपि चोद्यते प्रतिमुखैर्वेदैश्च संवलयते॥

६१

श्रद्धातः परिसेव्यते यदि शिवा श्रद्धाम्बरा या परा-
म्बा वन्द्याश् सतानती रतिमती जागर्ति भक्तिस्तदा।
सा भक्तिः किल रोचते रस इवैवाशूत्तमा नः क्रिया-
ऽऽनन्दो लभ्यत एव रासरसितः कृष्णस्वरूपाम्बरः॥

६२

आनन्दो हि रसोऽस्ति चेति चतुरा नित्यं विलब्धुं रता
धर्मोऽयं भणतां परः भगवतां पुंसां तथा श्रेयसे।
तं श्रेष्ठं किल चांशिनं ह्यविरतं जीवा नु चांशाःप्रियं
यन्तीमे किल बिन्दवोऽब्धिमनिशं तोयस्य नित्यं यथा।

६३

देहोऽनित्य इवेति तथ्यपथगा जीवा हि संजीवतां
मन्यन्ते नितरान्ततोऽनुकृपया मातुः पराम्बापराः।
ज्ञात्वानन्दमिमन् शश्वततमन्त्रैव यातुं बुधा,
आत्माहं जलबिन्दुरेव इव तं चेप्सुन् कृष्णाव्यिकम्॥

६४

वेदान्तोपवने भ्रमन्ति नियता जीवा नु शुष्का रसै-
राहोस्विद्रभसा सदाप्नुततरे साकाररूपे मुदा।
अव्यक्ते प्रथितोऽस्ति सर्वविदितः क्लेशोऽधिको रूपितो,
व्यक्तेऽक्लेश इति प्रयुक्तवचने गीतोक्तमाने सदा॥

- दूरभाषाङ्काः ९४१४७७३७१९

पर्यावरण-संरक्षणम्

□ सुनीता शर्मा

वाय्वाकाश-जलादीनां, प्रदूषण-निवारणम्।

संरक्षणं च भूम्यादेः, पर्यावरण-रक्षणम्॥

अधुना पर्यावरणस्य समस्या न केवलं स्वदेशस्य एव अपितु समस्तविश्वस्य समस्या वर्तते। या भूमिः यज्जलं यश्च वायुः अस्माभिः लभ्यते, तत्सर्वं मिलित्वा पर्यावरणं कथ्यते। यज्जलं यश्च वायुः अद्य उपलभ्यते, तत्सर्वं मलिनं दूषितं च दृश्यते। उद्योगशालानां मलिनं जलं नदानां माध्यमेन गंगासदृशीं पावनो नदीम् अपि अद्य मलिनयति। धूमनलिकाभ्यः निस्सरन् दूषितो धूमराशिः अद्य पवित्रमपि आकाशं दूषयति। एवं हि समस्तं जलवायुमण्डलं नित्यं प्रदूषितं भवति। वनानां स्थाने भवनानि, यन्त्रशालाः नूतनाश्च मार्गाः अस्माभिः निर्मायन्ते। तेन ग्रामाणामपि पर्यावरणस्य स्वाभाविकता नष्टा, नगराणां तु का कथा। मोटरयानैः यन्त्रशालानां च अवशिष्टैः विषाक्तपदार्थैः भूमिः जलं वायुश्च-सर्वं पर्यावरणं दूषितं संजातम्।

औद्योगिकविकासः वायुप्रदूषणस्य प्रमुखतया कारणं विद्यते। वायुमण्डले विविधगैसाः विशेषानुपाततः सन्ति। औद्योगिकीकरणेन गैसानाम् अनुपाताः विनाश्यन्ते, अतः वायु-प्रदूषणं भवति। वायु-प्रदूषण-निराकरणार्थम् अस्माभिः वृक्षारोपणं करणीयम्। वृक्षाणां छेदने निरोधः स्यात्। परमाणु-विस्फोटे अपि प्रतिबन्धः स्यात्।

यतो हि -

प्रदूषितस्य वायोर्था समस्या समुपस्थिता।

वृक्षानारोप्य कर्तव्यं तस्यास्तु विनिवारणम्॥

जलं मानव-जीवनस्य प्रमुखं साधनं वर्तते। तडाग-नद्यादीनां जलं मल-मूत्रादि-त्यागेन, यन्त्रालयादीनाम् अपशिष्टस्य प्रवाहेन च प्रदूष्यते। प्रदूषित-जल-पानेन पाण्डुज्वरादिरोगा जायन्ते। जल-प्रदूषण-निरोधार्थम्-नगरादीनाम् अपशिष्ट-जल-प्रवाहार्थं प्रणालीव्यवस्था स्यात्। तद् नगराद् दूरं अपशिष्टं प्रवाहयेत्। कीटनाशकपदार्थानां प्रयोगः स्वल्पः स्यात्। यतो हि -

'शुद्धजलमेव जीवनम्'

भूमिरेव अन्नादिभिः मानवं पोषयति। यदि भूम्या उर्वराशक्तिः क्षीयते तर्हि खाद्यान्नं दुर्लभं भविष्यति। भू-प्रदूषणस्य अपि अनेकानि कारणानि सन्ति। यथा- औद्योगिक-यन्त्रालयानाम् अपशिष्टं जलं भूमिं प्राप्नोति, तद् भूमेः उर्वराशक्तिं नाशयति। वनानां वृक्षाणां च छेदेन मृदा-क्षरणं भवति। एतदर्थं भू-प्रदूषणनिरोधार्थम् उपायाः करणीयाः। यथा-कीटनाशक-रसायनानां प्रयोगो नियन्त्रितः स्यात्। वृक्षादीनां छेदने प्रतिबन्धः स्यात्। गृहस्यापशिष्टं मलादिकं, गोमयादिकं च कम्पोस्ट-खादरूपेण परिवर्तितं स्यात्।

भूमौ यदा लीनतां याति बीजं

वृक्षप्ररोहस्तदा सुन्दरः स्यात्।

एवं मनुष्या यदा देशभूम्या

कुर्वन्त्यभेदं तदा वर्धते सा॥

ध्वनिविस्तारकयन्त्रादीनां प्रयोगेण तेषाम् उच्चध्वनिः कर्णरोगं शिरोवेदनां रक्तचापे वृद्धिं च

करोति। एवं ध्वनिप्रदूषणं विविधरोगाणां जनकः। तस्य निवारणार्थम् उच्चध्वनिकारकेषु यन्त्रेषु प्रतिबन्धः स्यात्।

इत्थम् पर्यावरणस्य महत्त्वं सर्वविदितमस्ति। पर्यावरणस्य सुरक्षा अस्माभिः कर्तव्या। भूमेः, जलस्य, वायोः, प्राणिनां, वनस्पतीनाम् वनानां च सुरक्षा अस्माकं परममेव कर्तव्यम्। स्वच्छस्य पर्यावरणस्य स्वास्थ्यस्य च जीवनस्य कृते वयं यानि यावन्ति च वस्तूनि उपभोगाय प्रकृतेः प्राप्नुमः तानि सर्वाणि प्रकृतिं प्रत्यावर्तयितुं तत्परा भवेम। एतत्कृते ग्रामेषु नगरेषु च अस्माभिः आशुवर्धनशीलाः पादपाः आरोपणीयाः। ऋग्वेदे कथ्यते यद् वृक्षारोपणम् अवश्यं कार्यम्। एते

प्रदूषणं निवारयन्ति, प्राणवायुं च ददति, जल-स्रोतांसि च रक्षन्ति। शतपथब्राह्मणे अपि वृक्षाः शिव-स्वरूपाः प्रस्तूयन्ते। वृक्षाः कार्बनडाइआक्साइडरूपं विषं पिबन्ति, अमृतरूपं प्राणवायुं वितरन्ति। अतः सत्यं उक्तम् -

हरीतिमा हि सौख्यानि संवर्धयति जीवने।

जनहिताय वृक्षाश्च रक्षितव्याः पदे पदे।।

- प्रवक्त्री (संस्कृते)

के.एम.पब्लिक स्कूल, भिवानी (हरियाणा)

विश्वासः

अस्मिन् जगति समाचरन्
विश्वस्तेन तु भवितव्यम्.....

जीवनं प्रतिक्षणं निःसरति
स्वस्य अत्र न किमप्यस्ति
जीवनमूल्यं विचारयन्
सच्चित्रं हि रक्षितव्यम्
विश्वस्तेन भवितव्यम्.....

यद्वदसि तत् करोषि किम्
उपकारं प्रकाशयसि किम्
परोपकारं हि विचारयन्

कथनेन कर्म संयोजितव्यम्
विश्वस्तेन तु भवितव्यम्.....

जनाः पटवः गुल्यदाने
मधुना वेष्टितवाणीलपने
एवं कदापि न विधातव्यम्
आत्मवत् सर्वं विचारयन्
विश्वस्तेन तु भवितव्यम्.....

मित्रं मत्वा किञ्चिद् कथितम्
किन्तु झटिति कृतं पैशुन्यम्
मैत्रीधर्मं विचारयन्

□ डॉ. ओमप्रकाशपारीकः

सदा गुह्यं गोपनीयम्
विश्वस्तेन तु भवितव्यम्.....

येऽप्यत्र केवलं गर्जन्ति
बिन्दुरपि न जलस्यास्ति
दानस्य महत्त्वं विचारयन्
तेभ्यः दूरेण वर्तितव्यम्
विश्वस्तेन तु भवितव्यम्.....

अस्मिन् जगति समाचरन्
विश्वस्तेन तु भवितव्यम्.....

स्वामिविवेकानन्दस्य शैक्षिकं योगदानम्

□ डॉ. बोलतीराम मीना

तमात्मविश्वासबलेन विश्वं
सद्धर्ममार्गे पुरतो नयन्तम्।
स्त्रीशिक्षणेऽत्यस्तमतिं विवेक-
मानन्दमेकं मनसा नमामि॥
विश्वेशदत्तवरतः किल विश्वनाथ-
दत्तोऽस्ति सुकृतवान् भुवनेश्वरी च।
दिव्यर्षिमण्डलगतः क्षितिमण्डलस्य
स्वं मण्डनं मुनिवरं कुरुते स्म कोऽपि॥
(श्रीविवेकानन्दचरितमहाकाव्यम् I. 5)

स्वामिविवेकानन्दस्य जन्म 1863 ख्रीष्टाब्दे
कोलकातानगरे सिमुलियापल्लीति स्थाने एकस्मिन्
क्षत्रियपरिवारे बभूव। बाल्ये अस्य नाम 'नरेन्द्र'
इत्यासीत्। श्रीविश्वनाथदत्तोऽस्य जनको जननी च
भुवनेश्वरीदेवी आसीत्। श्रीविश्वनाथोऽस्य पिता
कोलकातायां उच्चन्यायालये प्रतिष्ठितोऽधिवक्ता
आसीत्। धार्मिकोऽस्य परिवार आसीत्।

बलं जीवनं दुर्बलत्वं च मृत्यु-
बलं शाश्वतं स्यादलं सिद्धिबीजम्।
बलं सौख्यकृद् दुर्बलं च दुःखं
बलान्यर्जयध्वं बलान्यर्जयध्वम्॥
-श्री वि.च.म. XIV. 33

शिक्षादर्शनम्

'मानवान्निर्निहितदैवात्मस्वरूपाभिव्यञ्जनमेव
शिक्षा' इति अर्थात् ज्ञानं मनुजस्य अन्तः विद्यमानं

भवति। ज्ञानं गुप्तरूपेण अस्माकं मस्तिष्के भवति।
मस्तिष्कः एव विश्वपुस्तकालयः भवति। शिक्षा तस्य
अनावरणं करोति। अतः बहिस्तात् न किमपि आयाति
अपितु अन्तःस्था एव अभिव्यक्ता भवति। पुस्तकानां
पठनेन न ज्ञानोदयः किन्तु आत्मज्ञानेनैव ज्ञानोदयः
भवति।

या स्वावलम्बपदवीं न ददाति शिक्षा-
मस्याभिधानमधिगन्तुमलं कथं सा।
शिष्योऽधिशालमधुना विषयप्रकीर्णो-
जीर्णाभयेन भवति क्रमशो विशीर्णः॥

-श्री वि.च.म. XVI. 23

शिक्षादर्शनस्याधारभूताः सिद्धान्ताः

1. बालकानां बालिकानां च समाना शिक्षा भवेत्।
2. शिक्षया शक्तेः शारीरिक-मानसिक-आध्यात्मिक-
विकासः भवेत्।
3. जनसाधारणशिक्षायाः प्रचारः करणीयः।
4. पाठ्यचर्यायां लौकिकविषयाणाम् आध्यात्मिक-
विषयाणां च स्थानं भवेत्।
5. धार्मिक-शिक्षा पुस्तकद्वारा न भवति अपितु
व्यवहारेण, आचरणेन संस्कारेण च भवति।
6. धर्मपालिकाः स्त्रियः भवन्ति इति हेतोः स्त्री
शिक्षायाः केन्द्रं धर्मः भवेत्।
7. गुरुकुले अध्येतव्यम्। गुरुः आदर्शपूर्णः भवेत्

छात्रश्च ज्ञानपिपासुः श्रद्धालुः च भवेत् ।

8. उद्योगक्षेत्रे उन्नतिप्राप्त्यर्थं प्रविधिशिक्षा आवश्यकी ।
9. गृहशिक्षया राष्ट्रियभावना, मानवीयभावना च जागरणीया येन बालकः विश्वबन्धुत्वं स्थापयेत् राष्ट्रं संरक्षेत् च ।
10. शिक्षया आत्मानुभवः, ब्रह्मचर्यव्रताचरणम्, आत्मविकासः च भवेत् ।

स्वामिविवेकानन्दोक्तशिक्षोद्देश्यानि

1. मनुष्ये मानव-प्रेम, समाज-सेवा, विश्वचेतना तथा विश्वबन्धुत्वादिगुणानां जागरणं भवेत् ।
2. मानवान्तर्निहितायाः पूर्णतायाः अभिव्यक्तिः भवेत् ।
3. मनुष्यस्य शारीरिकः, मानसिकः, धार्मिकः, नैतिकः, चारित्रिकः सामाजिकः तथा व्यावसायिक-विकासः करणीयः ।
4. आत्मावलोकनेन मुक्तिः ।
5. मनुष्ये आत्मविकास-आत्मश्रद्धा-आत्मनियंत्रण-आत्मनिर्भरता-आत्मज्ञानाद्यलौकिकसद्गुणानां विकासः करणीयः ।

शैक्षिकं योगदानम्

स्वामिविवेकानन्दाऽनुसारेण शिक्षया मानवः स्वस्मिन् निहितायाः पूर्णतायाः ज्ञानस्यानुभूतिं सम्पादयति । लौकिकमाध्यमिकं ज्ञानं मनुष्येषु भवति । शिक्षया एतस्या अभिव्यक्तिरेव भवति । श्रीस्वामी पुस्तकीयां शिक्षां शिक्षां न मनुते स्म । शिक्षया महत्त्वं प्रकाशयन् तेन कथितं यत् 'पाश्चात्यदेशानामुन्नतेः प्रमुखं

कारणमस्ति शिक्षा । शिक्षितः पुरुषः स्वसमग्रसमस्यानां समाधानं स्वयमेव करोति परञ्च अशिक्षितो जनः प्रायः सौविध्यतो वञ्चित एव भवति । अतएव भारतीयानां समुन्नतिभूतायाः शिक्षायाः सुलभा व्यवस्था कर्तव्या ।' स्वामिमहोदयः भारतस्य निर्धनता, अज्ञानता, अकर्मण्यतादिप्रमुखसमस्यानां कारणम् अशिक्षामेव स्वीचकार । सः भारतस्य पतनकारणेषु मुख्यतमं कारणं जनसमूहस्य शिक्षां प्रत्यवहेलनं निश्चितवान् । स्वामिनो जीवनदर्शनमिव तस्य शिक्षादर्शनेऽपि समन्वयवादिनो दृष्टिकोणस्य छाटा दृशेलिमा । शिक्षायाः विविधा अङ्कः सम्बन्धितां स्वविचाराणां अभिव्यक्तिं कुर्वन्, तेन व्यक्तीकृतं यत् चिन्तने क्रियायामित्यनयोः कोऽपि विरोधाभासो नास्ति । स स्त्रीभ्यो धार्मिकशिक्षा लौकिकशिक्षा चेत्युभयप्रकारशिक्षाया पक्षधर आसीत् । तन्मते ग्रामेषु नगरेषु च स्त्रीशिक्षाकेन्द्राणि निर्माय ताः शिक्षिताः करणीयाः । पाश्चात्यदेशानां समुन्नतेः प्रमुखं कारणं हस्तकलायाः प्रौद्योगिकीशिक्षां स्वीकरोति । भारतस्य विकासाय चाऽपि हस्तशिल्पं प्रौद्योगिकी चोभयविधमपि शिक्षणम् अभिलषितं तेन महात्मना । सः जनेषु राष्ट्रियभावनां विकसितां कर्तुं 'रामकृष्णमिशन मठः, अद्वैताश्रमः' इत्यादीनां स्थापनां कृतवान् । स्वामिमहोदयः युवकेभ्यो धार्मिकशिक्षया सहैव पाश्चात्यज्ञानं कारयितुम् अभिलषितवान् । सः मातृभाषामाध्यमेनैव शिक्षणस्य पक्षधर आसीत् । संस्कृतं शिक्षाविषयः स्याद् इति तल्लक्ष्यमासीत्, यतो हि अस्यां भाषायामेवास्माकं संस्कृतिर्निहिताऽस्ति । आङ्ग्लभाषामपि पाठ्यक्रमे स्थापयितुमेष समर्थनं

दत्तवान्, यतोऽस्यामेव पाश्चात्यं ज्ञानं सन्निहितमस्ति। स्वामिना संस्तुतः पाठ्यक्रमः वर्तमानशिक्षार्थं बहूपयोगी भवितुमर्हति। पाठ्यक्रमेऽस्मिन् तेन बहूनां मनोवैज्ञानिकविधीनां संयोजनं परामृष्टम्। गुरु-शिष्य सम्बन्धः सुष्ठु व्याख्यातः, शिक्षकश्च परामर्शक-दार्शनिक-मित्रमित्यादिरूपेण प्रतिष्ठापितः अत्र श्रीस्वामिना। महोदयेनानेन तात्कालिकीं शिक्षापद्धतिं विरुध्य एकैतादृशी शिक्षापद्धतिः समर्थिता यया मानवजीवनमात्मनिर्भरं सुखावहञ्च सम्पादयितुं शक्यते।

सः शिक्षया लोकस्य चारित्र्यनिर्माणस्य पक्षधर आसीत्। यतः एकश्चरित्रवान् पुरुष एवानुशासित आत्मनिर्भरश्च भवितुमर्हति। स्वामिनः कथनमासीद् यत्-अस्माकं कृते एतादृश्याः शिक्षाया आवश्यकता अस्ति यया चरित्रनिर्माणं भवेत् 'ते शिक्षामाध्यमेन बौद्धिकविकासेन सहैव जनानां शारीरिकमपि विकासम् अभिलषितवन्तः। यतोहि यो भवति शरीरेण सबलः स भवति सर्वकर्मसु सक्षमः। स स्वोन्नतिं सम्पाद्य परेषां साहाय्यमपि कर्तुं प्रभवति। शरीरमाद्यं खलु धर्मसाधनम्' 'नायमात्मा बलहीनेन लभ्यः' इत्यादीनां वचसां समर्थकस्य स्वामिविवेकानन्दस्य मतमासीद्यत् धर्मसाधनतया केवलं शरीरमेव उपकर्तुं क्षममस्ति। तन्मते शरीरेण निर्बलोऽक्षमो जनः आत्मज्ञानं कर्तुं न प्रभवति।

एवं हि स्पष्टं जायते यत् स्वामिविवेकानन्दः समाजस्य विभिन्नवर्गभ्य उत्तमशिक्षाव्यवस्थादातुं शिक्षावित्सु श्रेष्ठो व्यापकश्चास्ति। सः मानवजीवनस्य

विभिन्नपक्षेषु स्वविचारान् प्रकटितवान्। आध्यात्मिक-विकासेन सहैव भौतिकसमृद्धये अपि तस्य प्रयत्ना स्तुत्याः वर्तन्ते। एवमयं महात्मा यथार्थतया विश्वजनीनो समर्थो महामानव आसीदिति।

सन्दर्भग्रन्थाः -

1. ओड एल. के. शिक्षा की समाजशास्त्रीय और दार्शनिक पीठिका, द मैक्सिमलन कम्पनी, नई दिल्ली।
2. चौबे एस.बीः भारत हेतु शिक्षादर्शन, मयूर पेपरबैक्स, दिल्ली।
3. पाण्डेय आर.एस. शिक्षादर्शन, विनोद पुस्तक मन्दिर, आगरा।
4. मिश्र लोकमान्यः भारतीया शिक्षाशास्त्रिणः मृगाक्षीप्रकाशन, लखनऊ।
5. द्विवेदी, डॉ. देवीप्रसादः प्राथम्यपस्थात्यशिक्षा-शास्त्रिणः, पोद्दार प्रकाशन, तारा नगर कालोनी, बी.एच.यू., वाराणसी।
6. साहूः डॉ. सोमनाथः, शिक्षायाः दार्शनिकधाराः जगदीश संस्कृत पुस्तकालय, जयपुर

- प्रशिक्षितस्नातकशिक्षकः (संस्कृते),
केन्द्रीयविद्यालयः, गोधरा, गुजरातराज्यम्

अयनपत्रं प्रकाशनानि च

□ महामहोपाध्यायदेवर्षिकलानाथशास्त्री
प्रधानसम्पादकः

जिनशासनालङ्कारभूतैः कीर्तित्रयीतिनाम्ना विश्रुतैर्मनीषिवर्यैः सम्पाद्यमाना सुरुचिरा 'नन्दनवन-कल्पतरु' नाम्नी षाण्मासिकी संस्कृतपत्रिका (अयनपत्रिका) प्रायः पञ्चविंशतिवर्षपूर्वं प्रारब्धाऽभूत्। अस्याः 48 अङ्का अद्यावधि प्रकाशिताः सन्तीति जानीयुः संस्कृतपत्रकारितास्नेहिनो विद्वांसो निश्चितमेव। इदमपि वृत्तं संस्कृतसेविनां मनांसि प्रसादयेद् यदस्याः पत्रिकायाः 48 तमोऽङ्कः (वि.सं. 2079 दक्षिणायनं) सपद्येव प्रकाशितोऽस्ति यत्र सङ्कलनकर्तृरूपेण सम्पादकस्य आचार्य-विजय-कल्याण हेमसूरिवर्यस्य नाम मुद्रितमस्ति यः पूर्वं कल्याण-कीर्तिविजयनामाऽभूत्।

अस्मिन्नङ्केऽपि सूरिवर्याणां रचनाः, गीतयः, कथाः, ग्रन्थानां समीक्षाः, एकस्याङ्गलभाषाग्रन्थस्य संस्कृतानुवादः, प्राकृतभाषासामग्री इत्यादयः प्रकाशिताः सन्ति। वाचकश्रीसहस्रकीर्तिगणी इत्यस्य श्रीफलवर्द्धिपार्श्वनाथमाहात्म्य-महाकाव्यमपि कतिपयसर्गांशेषु प्रकाशितमस्ति (अष्टादशसर्गत एकविंशतितमसर्गपर्यन्तम्)। स्व. आ.श्रीविजयधर्म-धुरन्धरसूरिवर्यस्य मयूरदूतखण्डकाव्यमपि परवर्ति-कतिपयपद्यांशरूपेण प्रकाशितमस्ति। शिखरिणी-छन्दोबद्धस्यास्य काव्यस्यान्तरांशः 128 तमं पद्यमारभ्य 180 तमपद्यपर्यन्तं प्रकाशितोऽस्मिन्नङ्के। अन्या अपि सुतरां पठनीया रचनाः प्रकाशिता अत्र।

एकाऽन्या या सूचनाऽत्र प्रकाशिताऽस्ति सा पाठकानां सुविदिता भवेदित्यस्माकमभिलाषः। वृत्तमिदं ज्ञात्वा पाठकाः प्रमोदेरन् यदद्यावधि 25 वर्षेषु प्रकाशितेषु पत्रिकाया अस्या अङ्केषु या विविधविषयिण्यः सुरुचिरा रचनाः प्रकाशिता अभूवन् तास्वनेकासां सङ्कलनं पत्रिकाया अस्याः सम्पादन-

कर्त्र्याः कीर्तित्रय्या एकेन मनीषिणा श्रीकल्याणकीर्ति-विजयवर्येण सम्प्रति विजयकल्याणहेमसूरिनामधार-केण टिप्पण्यनुवादादिभिः सह विहितम्। सङ्कलनरूपा एवंविधाः सप्तग्रन्था 'नन्दनवनकल्पतरुप्रकाशन'-संस्थानेन प्रकाशिताः सम्प्रत्युपलब्धाः सन्ति। हर्षप्रदोऽयं समाचारो यत् संस्कृतपाठकानां कृते रचनासङ्ग्रहा एवंविधा ग्रन्थरूपेण समुपलब्धा भविष्यन्ति।

एतेषां सूचनैवात्र प्रस्तूयते। यथोपलब्धं, यथावसरमेतेषां ग्रन्थानां संक्षिप्तं समीक्षणमपि भारत्याः पाठकानां कृते यथासमयं क्रमिकरूपेण प्रस्तूयेतेति प्रयासोऽपि विधास्यतेऽस्माभिः।

1. 'हास्यमेव जयते' नामको मनोरञ्जकहास्यकणिकानां सङ्ग्रहः।
2. 'संस्कृतभाषामयी जिनस्तवनमालिका' (स्तुति-रचनानां सङ्ग्रहः)।
3. 'महापुरुषचरितानि' (चरित्रवर्णनानां सङ्ग्रहः)।
4. 'स्वाध्यायलहरी' (ज्ञानप्रदानां लेखानां सङ्कलनम्)।
5. 'सौन्दर्यस्य नूतनं द्वारम्' (रोचककथानां सङ्ग्रहः)।
6. 'कथातरङ्गिणी' (लघुबृहतीनां कथानां सङ्कलनम्)।
7. 'आगन्तुकः' (श्रीधीरुबेनपटेल इत्यनया लिखितस्य गुर्जरभाषोपन्यासस्य संस्कृतानुवादः)।

एवमेव मुनि आत्मकीर्तिविजय-सा. विजयलेखाश्रीसम्पादिता श्रीक्षमाकल्याणगणेन प्रणीता 'चैत्यवन्दनचतुर्विंशतिका'ऽपि प्रकाशिताऽस्ति। इत्थम् अष्टग्रन्थानां नामोल्लेखोऽस्मिन्नङ्के दृश्यते।

नन्दनवनकल्पतरुः 48, मूल्यम् 175/-, प्राप्तिस्थानम्- निखिल स्टोर्स, पीरछल्लाशेरी, भावनगरम्-364001

संहिताकाले नारीणां राष्ट्रनिष्ठा

□ डॉ. राजेश्वरी भट्टः

नारीसमुन्नयनप्रसङ्गे संहिताकालः सर्वोत्कृष्ट-
कालोऽवर्तते। वैदिकसंहितायाः मन्त्रैर्ज्ञायते यत्
तस्मिन् समाजे नारीपुरुषयोः अधिकारेषु भिन्नता
नासीत्। पुरुषेण समं नार्यपि सर्वाधिकारसम्पन्ना
सर्वत्र सम्मानिता चासीत्। गृहे, परिवारे, समाजे
समायोजिताः संस्कारा उत्सवाश्च नारीणां
समुपस्थित्या सहयोगेन च विना अपूर्णा आसन्।
एवंविधे आदर्शसमाजस्य उदारपरिवेशे च नारी
आत्मनि संस्थितां प्रकृष्टप्रतिभां प्रकाशयितुं सर्वथा
आत्माधीना आसीत्। स्वाधीना नारी अवसरं प्राप्य
नैपुण्येन, श्रमेण च सर्वत्र आत्मनो भव्योपस्थितेः
हस्ताक्षरं कृतवती। इदानीं सदृणैः सम्पन्ना नारी गृहे
साम्राज्ञी, शिक्षाक्षेत्रे ब्रह्मवादिनी, समाजे सेवायाः
प्रतिमूर्तिरित्यादिभिः सम्मानसूचकैरुपाधिभिरलं-
कृता जाता। तस्मिन् समाजे नारीणां भूमिका गृहे
परिवारे समाजे एव अपेक्षिता नाऽऽसीत् अपितु
संहिताकालस्य नारी राष्ट्रहितचिन्तनेऽपि तथैव
व्यग्राऽदृश्यते। आपातकाले युद्धभूमिं गत्वा
राष्ट्रहिताय प्राणोत्सर्जनं कर्तुं सा तत्पराऽऽसीत्।
ऋग्वेदेन ज्ञायते यत् आत्मनो गोधनस्यापहरणेन
उद्विग्नस्य बभ्रुऋषेराह्वानेन देवराज इन्द्रो यदा
नमुचिदैत्येन सह युद्धं कर्तुं रणभूमिमागतस्तदा स
विपक्षे स्थितां नारीबहुलां सेनामपश्यत् कथितञ्च -

स्त्रियो हि दास आयुधानि चक्रे
किं मा करन्नबला अस्य सेनाः।

अन्तर्ह्यारव्यदुभे अस्य धेने
अथोप प्रैद्युधये-दस्युमिन्द्र॥

ऋ ५/३०/९

अस्मिन् प्रसङ्गे ऋषिपत्न्याः मौद्वलान्याः
युद्धनैपुण्यं वर्णनीयं वर्तते, या महर्षि मुद्वलेन सह
सारथिरूपेण तस्य अपहृतं धनं पुनः प्राप्तुं रणभूमिं
प्रयाता। ऋषिपत्न्या मौद्वलान्याः पराक्रमेण साहसेन
च ऋषिरपहृतं गोधनं पुनः प्राप्तुं समर्थोऽभवत्।

कथितञ्च -

स्थीरभून्मुद्वलानी गर्विष्ठौ भरे कृतं व्यचेदिन्द्रसेना।

ऋ १०/१०२/२

ऋग्वेदस्य मन्त्रैर्ज्ञायते यत् रणभूमौ पुत्रेण सह
उपस्थिता वृत्रासुरस्य माता 'दनु' इन्द्रकृतेन
वज्रप्रहारेण पुत्रस्य क्षतविक्षतं शरीरं दृष्ट्वा तस्य
रक्षायै स्वप्राणानुपेक्ष्य पुत्रस्य शरीरं रक्षाकवचमिव
आच्छादितवती। को न जानाति विदुष्या विश्वलाया
राष्ट्रभक्तिं या भर्त्रा सह छायेव युद्धस्थलेऽगच्छत्।
तस्मिन् घोरसंग्रामे शत्रुभिः सह युद्धे प्रवृत्ताया
विश्वलाया एकः पादश्छिन्नो जातः, तत
अश्विनीकुमारयोः प्रसादेन विश्वला पुनर्नवेन
पादेनान्विता जाता। ऋग्वेदे ज्ञायते यत् तदानीन्तने
काले नार्यो राष्ट्रहिताय प्राणाननपेक्ष्य अतिदुष्करं
दौत्यकर्म कर्तुमपि तत्परा जाताः। अस्मिन् क्रमे
देवराजइन्द्रस्य कृते दूतकर्मणि व्यापृतायाः
राष्ट्रहिताय समर्पितायाः सरमाया वक्तव्य-
मत्रोल्लेखनीयं वर्तते या दुर्विनीतानां पणिनां समक्षं
गत्वा कथयति -

इन्द्रस्य दूती रिषिता चरामि
मह इच्छन्ती पणयो निधीन् वः।

अतिष्कदो मियसा तत्र आवत्
तथा रसाया अन्तरं पर्यासि ।।

ऋ १०/१०८/२

मन्त्रद्वष्टी यमी राष्ट्रहितं सर्वोपरि मनुते ।
तस्याः मते राष्ट्रक्षायै प्राणोत्सर्जनं पुण्यकर्म वर्तते ।
राष्ट्रहितचिन्तकाः सर्वदा सर्वत्र च श्रद्धेयाः
सम्माननीयाश्च वर्तन्ते । कथयति सा -

ये युध्यन्ते प्रधनेषु शूरासो ये तनूत्यजः ।

ये वा सहस्तदक्षिणास्ताँश्चिदेवापि गच्छतात् ।।

ऋ. १०/१५४/३

राष्ट्रहिताय ब्रह्मज्ञानदीपेषु क्षात्रबलसम्पन्नेषु
वर्गद्वयेषु च सामञ्जस्यं कामयन्त्या जुहू नाम्न्या
विदुष्या मतेन स्वार्थरहितस्य विद्वद्वरेण्यस्य वाणी
राष्ट्रहिताय प्रवृत्ता भवति । तस्य वचनानामुपेक्षया
राज्यम् असुरक्षितं भविता ।

कथितञ्च -

हस्तेनैव गाह्य आधिरस्या
ब्रह्मजायेयमिति चेदवोचन् ।

न दूताय प्रहो तस्य एषा
तथा राष्ट्रं गुपितं क्षत्रियस्य ।।

ऋक्. १०/१०९/३

ऋग्वेदस्य अध्ययनेन ज्ञायते यत् तत्समये
नार्यः परिवारेण सह राष्ट्रहितचिन्तनेऽपि समर्पिता
आसन् ।

हिन्दी अनुवाद

नारी समुन्नयन की दृष्टि से संहिताकाल
सर्वोत्कृष्ट काल है । वैदिक संहिता के मन्त्रों से इस तथ्य
की पुष्टि होती है कि तत्कालीन समाज में नारी एवं पुरुष

के अधिकारों में भिन्नता नहीं थी । पुरुषों के साथ नारी
भी सर्वाधिकार सम्पन्न तथा सम्मानिता थी । घर,
परिवार, समाज में समायोजित धार्मिक संस्कार अथवा
उत्सव नारी की उपस्थिति एवं सहयोग के बिना अपूर्ण
थे । इस प्रकार के आदर्श समाज एवं उदार परिवेश में
नारी अपने में निहित उत्कृष्ट प्रतिभा को प्रकाशित करने
के लिये पूर्ण स्वाधीन थी । स्वाधीन नारी ने सुअवसर
प्राप्त कर अपनी निपुणता एवं श्रम से सभी क्षेत्रों में
अपनी भव्य उपस्थिति के हस्ताक्षर किये । सदुणों से
सम्पन्न नारी घर में साम्राज्ञी, शिक्षा क्षेत्र में ब्रह्मवादिनी,
समाज में सेवामूर्ति इत्यादि सम्मानसूचक उपाधियों से
अलंकृत थी । उस समाज में नारी की भूमिका घर,
परिवार अथवा राष्ट्रहित चिन्तन के लिए भी उतनी ही
व्यग्र थी । आपत्काल में राष्ट्रहित के लिए वह प्राणत्याग
करने के लिए भी तत्पर रहती थी । ऋग्वेद से ज्ञात होता
है कि अपने गोधन के अपहरण से उद्दिग्ध बभ्रुऋषि के
आह्वान पर देवराज इन्द्र जब नमुचि दैत्य के साथ युद्ध
करने आए तब उन्होंने विपक्ष में खड़ी नारी बहुल सेना
को देखा

- द्रष्टव्य, ऋ. ५/३/९

इस प्रसंग में ऋषि पत्नी मौदलानी का युद्ध
कौशल वर्णनीय है जो महर्षि मुद्गल के साथ सारथी
बनकर ऋषि के अपहृत धन को छुड़ाने के लिए युद्ध
भूमि में गई । मुद्गलानी के प्रयास से ही ऋषि अपना
गोधन पुनः प्राप्त करने में समर्थ हुए ।

- द्रष्टव्य, ऋ. १०/१०२/२

ऋग्वेद के मन्त्रों से ज्ञात होता है कि रणभूमि में
पुत्र के साथ उपस्थित वृत्रासुर की माता 'दनु' ने इन्द्र के
वज्र प्रहार से घायल पुत्र के शरीर को अपने प्राणों का
मोह छोड़कर कवच की भाँति ढक लिया था । विदुषी

विश्वला की राष्ट्र भक्ति से कौन अपरिचित है, जिसने छाया की भाँति युद्धस्थल में अपने पति की रक्षा की। उस घोर संग्राम में शत्रुओं के साथ युद्ध करती हुई विश्वला का एक पैर कट गया था जिसे अश्विनी कुमारों की कृपा से विश्वला ने पुनः प्राप्त किया था। ऋग्वेद के मन्त्रों से ज्ञात होता है कि उस समय नारियाँ राष्ट्र के हित के लिए प्राणों की उपेक्षा करती हुई अत्यन्त दुष्कर दूत कर्म के लिए भी तत्पर थी। इस सन्दर्भ में राष्ट्रहित के लिए समर्पित प्रज्ञावती सरमा का कथन द्रष्टव्य है जो कहती है, 'मैं इन्द्र की दूती के रूप में तुम्हारे पास आई हूँ, हे पणियो! तुम्हारे पास जो गोधन है उसे मैं चाहती हूँ।'

- द्रष्टव्य, ऋ. १/१०८/२

मन्त्र द्रष्टी यमी राष्ट्रहित को सर्वोपरि मानती है उसकी दृष्टि में राष्ट्र की रक्षा के लिए प्राणों का समर्पण पुण्य कार्य है। राष्ट्र भक्त सर्वदा तथा सर्वत्र श्रेष्ठ एवं सम्माननीय है। इस संदर्भ में यमी कह रही है। जो

शरवीर राष्ट्र रक्षा के लिए प्राणोत्सर्जन करते हैं वे निश्चय ही उत्तम लोकों को प्राप्त करते हैं।

- द्रष्टव्य, ऋ. १०/१५४/३

राष्ट्रहित के लिए बुद्धि वर्ग एवं शक्तिवर्ग में सामञ्जस्य अनिवार्य है। अपने इसी दृष्टिकोण को पुष्ट करती हुई विदुषी 'जुह' विद्वान् एवं क्षात्रतेज युक्त व्यक्ति में मतभेद राष्ट्र के लिए घातक सिद्ध करती है। जुह के अनुसार विद्वान् ब्राह्मण राष्ट्रहित को दृष्टि में रखकर ही प्रवृत्त होता है।

- द्रष्टव्य, ऋ. १०/१००/३

ऋग्वेद के अध्ययन से स्पष्ट है कि संहित काल में नारियाँ परिवार के साथ-साथ राष्ट्रहित चिन्तन में भी पीछे नहीं थी।

- पूर्व-संस्कृतविभागाध्यक्षा,

लालबहादुर-शास्त्री कॉलेजः, जयपुरम्।

हार्दिक शुभकामनों सहित :-

निर्माता

ए इन्फ्रास्ट्रक्चर लिमिटेड

एस्बेस्टोस सीमेन्ट पाइप्स

सस्ता, मजबूत एवं टिकाऊ

सर्वोत्तम 'माजा' तकनीक द्वारा निर्मित पेयजल, कृषि, बोरवैल, सीवरेज एवं ड्रेनेज में उपयोगी तथा धातु निर्मित पाइपों की अपेक्षा सस्ते और टिकाऊ

निर्माता

एव

एस्बेस्टोस सीमेन्ट शीट्स

छत एक, लाभ अनेक

उच्च गुणवत्ता की फाइबर सीमेन्ट की नालीदार चादरें

कारखाना : हमीरगढ़ - 311025, जिला भीलवाड़ा (राजस्थान) दूरभाष: 01482-286102-07

दिल्ली कार्यालय : ए-9ए, ग्रीन पार्क मैन, नई दिल्ली-110016 दूरभाष:- 011-26961849 / 26965673

जयपुर कार्यालय : 411, तीसरी मंजिल, शालीमार काम्प्लेक्स, चर्च रोड, जयपुर-302001 फोन: 0141-4019691 / 2370566

ईमेल आईडी : jaipur@kanoria.org (Pipe Dn.), sharma.ashok@kanoria.org (Sheet Dn.)

हेमन्ते शिशिरे चैव लिह्याच्च्यवनप्राशम्

□ प्रो. बनवारीलालगौडः

राष्ट्रपतिसम्मानितः, पूर्व-कुलपतिः

ऋतुविशेषवशाच्चाहारविहारसेवनप्रतिपादनार्थ-
मृतुचर्यायाः विशेषा व्यवस्था विहितायुर्वेदे।
शीतोष्णवर्षलक्षणाः पुनर्हेमन्तग्रीष्मवर्षाः भवन्ति।
तेषामन्तरेष्वितरे साधारणलक्षणास्त्रय ऋतवः
शिशिरशरद्वसन्ता इति। इत्थमेकस्मिन् संवत्सरे
षडृतवो भवन्ति। एतेषां षण्णामृतूनामेषः क्रमो
विहितः, यथा हि- शिशिरोऽथ वसन्तश्च ग्रीष्मो
वर्षाशरद्विमाः, एते षडृतवः क्रमात् द्विसंख्यैः
मासैः स्मृताः। तैस्तु शिशिराद्यास्त्रिभिरुत्तरमयन-
मुत्तरायणं विद्यात्, एतद्ध्यादानम् इति सञ्ज्ञयाऽपि
व्यवह्रियते, यतो हि तद्वृणां बलं प्रतिदिनमादत्ते।
उदग् उत्तरां दिशं प्रति, अयनं गमनमुदगयनम्
(उत्तरायणम् इति)।

आयुर्वेद में ऋतुविशेष को ध्यान में रख कर आहार-
विहार के सेवन के लिए ऋतुचर्या की विशेष व्यवस्था
की गई है। शीत, उष्ण एवं वर्षा के लक्षणों वाली हेमन्त,
ग्रीष्म एवं वर्षा ऋतु होती हैं। उनके बीच में साधारण
लक्षणों वाली अन्य तीन ऋतु शिशिर, शरद् एवं वसन्त
होती हैं। इस प्रकार से एक संवत्सर में छः ऋतुएं होती
हैं। इन छः ऋतुओं का यह क्रम किया गया है, जैसे
कि- शिशिर, वसन्त, ग्रीष्म, वर्षा, शरद् एवं हेमन्त। ये
छः ऋतुएं क्रमशः दो संख्या वाले मासों में कही गई हैं।
उन शिशिर इत्यादि 3 ऋतुओं से उत्तर मार्ग वाला
उत्तरायण जानना चाहिए, इसको आदान इस संज्ञा से भी
व्यवहृत किया जाता है, क्योंकि वह लोगों के बल को
प्रतिदिन लेता है। उदक् अर्थात् उत्तर दिशा की ओर
जिसका गमन होता हो वह उदगयन (उत्तरायण) होता
है।

कालो ह्येषः शिशिरः स त्वादानस्य प्रथम ऋतुः।
यद्यप्यादाने बलस्य ह्रासो भवति किन्तु विसर्गानन्तरं
प्रथममासस्वरूपे ह्यापतितेऽस्मिन् शीतात्मके
शिशिरे कालेऽग्न्यबलत्वम्। यतः सकलेन
विसर्गिणा कालेन यदुपचितमतिशयेन बलं
तच्छिशिरे प्रारम्भमात्रादानकालेऽपचीयमानमपि
बलं न हीनं लक्ष्यते। यथा- कृष्णपक्षादौ चन्द्रः
क्षीयमाणः, इति युक्तमुक्तं शीतेऽग्न्यं बलं वसन्ते
च मध्यं बलमिति। वर्षादिषु त्रिष्वृतुषु बलमुपचितं
क्रमेणैवापचीयते। यथा- कृष्णपक्षे चन्द्रः।
तस्माद्दीर्घकालानुवृत्तं बलमुपचितं शिशिरे
क्रमेणैवापचीयते, अतोऽग्न्यबलत्वं युक्तम्।
यद्यपि शिशिरो कालस्त्वादानात्मको भवति पुनरपि
शीतात्मकत्वादग्निबलस्तु प्रवरो भवति
कालेऽस्मिन्। अत एव गरिष्ठस्वरूपात्मकानां
रसायनयोगानां प्रयोगः शिशिरेऽपि सुखदः
फलदश्च भवति।

अभी यह वर्तमान काल में जो काल है वह शिशिर है,
वह तो आदानकाल की प्रथम ऋतु है। यद्यपि
आदानकाल में बल का ह्रास होता है किन्तु विसर्गकाल
के तत्काल बाद प्रथम मास के रूप में आने वाले इस
शीत स्वभाव के शिशिर काल में बल का प्राधान्य रहता
है, क्योंकि सम्पूर्ण विसर्गकाल के कारण जो अत्यधिक
बल उपचित हुआ है वह शिशिरकाल में आदानकाल के
प्रारम्भमात्र होने के कारण कम होता हुआ भी बल हीन
नहीं देखा जाता है। यथा- कृष्ण पक्ष के प्रारम्भ में
चन्द्रमा क्षीयमाण स्वरूप में होता है। इसलिए उपयुक्त
ही कहा गया है कि शीत ऋतु में बल प्रधान होता है एवं

वसन्त ऋतु में मध्य बल होता है। वर्षा इत्यादि 3 ऋतुओं में उपचित हुआ बल क्रमपूर्वक ही अपचित (क्षीण) होता है, जैसे- कृष्ण पक्ष में चन्द्रमा क्रमशः क्षीणता को प्राप्त होता है, इसलिए दीर्घकाल तक अनुवृत्त (निरन्तर) स्वरूप में उपचित हुआ बल शिशिर में क्रमशः ही अपचित (क्षीण) होता है इसलिए उसमें अग्र्यबलत्व कहना उपयुक्त ही है। यद्यपि शिशिर काल तो आदानात्मक होता है फिर भी शीत स्वरूप वाला होने के कारण इस काल में अग्निबल तो प्रवर ही होता है इसलिए गरिष्ठ स्वरूप वाले रसायनयोगों का प्रयोग शिशिर ऋतु में भी सुख देने वाले और फल देने वाले होते हैं।

शीतकाले प्रयोज्यानां रसायनयोगानां मध्ये च्यवनप्राश उत्कृष्टतमो भवति। यद्यपि सर्वतुषु सर्ववयसां कृते सेवनीयोऽयं रसायनयोगः तथापि ये हि श्लेष्मप्रकृतयः जनाः सन्ति तैस्तु विशेषेण सेवनीयो ह्ययं योगः। एतद्धि रसायनं क्षतक्षीणाति-कृशबालवृद्धदुर्बलश्रान्तकर्मभाराध्वहतोपवासमैथुनाध्ययनव्यायामचिन्ताप्रसक्तक्षामगर्भिणी-सुकुमाराणां कृतेऽपि फलदो भवति किन्त्वत्र युक्त्यावधानतया च प्रयोक्तव्यमेतत्।

शीतकाल में प्रयोग करने योग्य रसायनयोगों में च्यवनप्राश उत्कृष्टतम होता है यद्यपि सभी ऋतुओं में सभी उम्र वाले व्यक्तियों के लिए सेवन करने योग्य यह रसायनयोग है फिर भी जो व्यक्ति श्लेष्मप्रकृति वाले होते हैं उनके लिए तो विशेष रूप से यह योग सेवन करने योग्य है। यह रसायन क्षतक्षीण, अतिकृश, बाल, वृद्ध, दुर्बल, श्रान्त (थका हुआ), कर्महत (अधिक कर्म करने से क्षीण या थका हुआ), भारहत (निरन्तर अधिक भार का वहन करने से क्षीण हुआ या थका हुआ), अध्वहत (अधिक मार्गगमन से क्षीण या थका हुआ), उपवासप्रसक्त (उपवास में निरत),

मैथुनप्रसक्त (मैथुन में निरत), अध्ययनप्रसक्त (अध्ययन में निरत), व्यायामप्रसक्त (व्यायाम में निरत), चिन्ताप्रसक्त (चिन्ता में निरत), क्षाम (किसी भी कारण से धातुओं के क्षीण होने पर दुर्बल हुआ व्यक्ति), गर्भिणी तथा सुकुमार (कोमल प्रकृति वाला) इन सब के लिए भी फलदायक होता है लेकिन इनमें युक्तिपूर्वक और सावधानी से इस च्यवनप्राश का प्रयोग किया जाना चाहिए।

सौम्यत्वादत्र सोमो हि बलवान् भवति रविश्च हीयते, शीतात्मकैः मेघवृष्ट्यनिलैः शान्ततापे महीतले सति हेमन्तवच्छिशिरेऽपि वातावरणे शीतता परिव्याप्ता भवति, जठराग्निश्च प्रवर्धितो भवति, वर्धितश्चासौ युक्तमाहारं सम्यक्पचति। गरिष्ठानामपि चाहारौषधद्रव्याणां सम्यक् परिपाको भवति। पक्वाच्चाहारादुलमप्यधिकं जायते। शीतस्वभावे काले हेमन्तशिशिराख्ये नृणामग्र्यं बलं भवति। बलिनः शीतसंरोधाद्धेमन्ते शिशिरे च प्रबलोऽनलः यदाऽल्पेन्धनो भवति तदा वायुनेरितः स धातून् पचति। अतो शिशिरेऽपि स्वादुम्ललवणात्र-सानुपसेवेत युक्त्या।

इन ऋतु में सौम्य स्वरूप होने के कारण चन्द्रमा बलवान् होता है और रवि (सूर्य) हीन स्थिति में रहता है। शीत स्वरूप वाले हेमन्त एवं शिशिर ऋतु में मेघों के छाए रहने से, वर्षा (मावठ) होने से एवं शीतलहर के चलने से पृथ्वी के शान्त ताप वाली हो जाने पर हेमन्त की तरह ही शिशिर में भी वातावरण में शीतलता परिव्याप्त होती है और जठराग्नि प्रवर्धित होती है, बढ़ी हुई यह अग्नि उपयुक्त आहार का सम्यक् प्रकार से पाचन करती है और गरिष्ठ स्वरूप वाले भी आहार एवं औषधद्रव्यों का सम्यक् प्रकार से परिपाक हो जाता है। परिपक्व हुए इस आहार से बल भी अधिक उत्पन्न होता है शीत स्वभाव

वाले हेमन्त एवं शिशिर नाम के काल में मनुष्यों का बल प्रधान होता है। बलवान् व्यक्तियों के शरीर में बाहरी शीत के कारण रुकी हुई आभ्यन्तर जठराग्नि हेमन्त एवं शिशिर ऋतु में प्रबल होती है। वह जब अल्प ईंधन को प्राप्त करती है (अल्प ईंधन वाली होती है) अर्थात् उसको पर्याप्त आहार व्यवस्थित रूप से नहीं दिया जाता है तब वायु से प्रेरित हुई वह अग्नि धातु का पाचन करती है, इसलिए शिशिर ऋतु में भी मधुर, अम्ल एवं लवण रसों का सेवन युक्तिपूर्वक करना चाहिए।

हेमन्ते हि वायुः कफश्च चीयते, एष एव क्रमः शिशिरेऽपि निरन्तरो भवत्यत एव वातश्लेष्माप-
हारकः च्यवनप्राश उपयोगी भवति हेमन्ते शिशिरे च विशेषेण। च्यवनप्राशे हि क्वाथ्यद्रव्येषु बिल्वाग्निमन्थश्योनाककाश्मरीपाटलाबलाः पर्ण्यश्चतस्रः श्वदंष्ट्रा बृहती कण्टकारिका च भवति। एतानि द्रव्याणि वातापहारकाणि भवन्ति प्रधानरूपेण, गौणरूपेण तु श्लेष्मविनाशकानि भवन्ति। एतदतिरिक्तन्तु पिप्पल्यः शृङ्गी तामलकी द्राक्षा जीवन्ती पुष्करगुर्वभया चामृता ऋद्धिर्जीव-
कर्षभकौ शटी मुस्तं पुनर्नवा मेदा सैला चन्दनमुत्पलं विदारी वृषमूलानि काकोली काकनासिका चैतानि क्वाथ्यद्रव्येषु गृहीतानि पलोन्मितानि द्रव्याणि तु विशेषेण श्लेष्मापहार-
काणि एव भवन्ति। अत्र प्रचुरमात्रायां प्रयुक्तान्यामलकानि तु रसायनगुणात्मकानि भवन्त्यत्र प्रक्षिप्तानि प्रक्षेपद्रव्याण्यपि गुणवन्ति भवन्ति। नियतमात्रायां प्रयुक्ते घृततैले लेहसंसिद्धौ गुणाभिवर्धने च समुचितं योगदानं कुरुतः। सिद्धशीते ह्यस्मिन्नवलेहे नियतमात्रायामेव प्रक्षिप्तं मधु वैशिष्ट्यमापादयति।

हेमन्त ऋतु में वायु एवं कफ संचित होते हैं, यह ही क्रम

शिशिर ऋतु में भी निरन्तर होता है, इसलिए वात एवं श्लेष्मा को दूर करने वाला च्यवनप्राश हेमन्त और शिशिर ऋतु में विशेष रूप से उपयोगी होता है। च्यवनप्राश में बिल्व, अग्निमन्थ (अरणी), श्योनाक (सोनापाठा), काश्मरी (गम्भारी), पाटला, बला (खरेंटी), शालपर्णी, पृश्निपर्णी, माषपर्णी, मुद्गपर्णी, गोखरु, बड़ी कटेरी, छोटी कटेरी होती है। ये द्रव्य प्रधान रूप से वात को दूर करने वाले होते हैं तथा गौण रूप से तो श्लेष्मा का भी विनाश करने वाले होते हैं। इसके अतिरिक्त तो पिप्पली, काकड़ासिंगी, तामलकी (भूमि आँवला), द्राक्षा, जीवन्ती, पुष्करमूल, अगुरु, हरड, गिलोय, ऋद्धि, जीवक, ऋषभक, शटी (कपूरकाचरी), मुस्त (नागरमोथा), पुनर्नवा, मेदा, एला, लाल चन्दन, उत्पल (नीलकमल), विदारी, वृषमूलानि (अडूसे की जड़), काकोली एवं काकनासिका ये सब प्रत्येक एक पल मात्रा वाले (प्रत्येक लगभग 50 ग्राम मात्रा वाले) क्वाथ्यद्रव्यों में लिए गए इन द्रव्यों के गुण तो विशेष रूप से श्लेष्मा को दूर करने वाले होते हैं। इसमें (च्यवनप्राश में) प्रचुर मात्रा में प्रयुक्त किए गए आंवले तो रसायन गुण वाले होते हैं। इसमें प्रक्षिप्त किए गए प्रक्षेप द्रव्य भी गुण वाले होते हैं। नियत मात्रा में प्रयुक्त किए गए घृत एवं तैल ले कर अवलेह के सम्यक् प्रकार से सिद्ध करने में और गुणों की अभिवृद्धि करने में समुचित योगदान करते हैं। इस अवलेह के सिद्ध होकर शीत हो जाने पर नियत मात्रा में ही प्रक्षिप्त किया गया (डाला गया) मधु भी इसमें विशिष्टता को प्राप्त करवाता है।

विधिना विनिर्मितो ह्ययं च्यवनप्राशः परमुक्तो रसायनः, कासश्वासहरश्चैषः क्षीणक्षतानां वृद्धानां बालानां चाङ्गवर्धनः विशेषेणोपदिश्यते। स्वरक्षयमुरोगं हृद्गं वातशोणितं पिपासाञ्च हन्ति

मूत्रशुक्रस्थान् दोषांश्चाप्यपकर्षति। अस्य मात्रा पूर्णवयस्कानां कृते तु सामान्यतया पञ्चविंशति-ग्रामपरिमितैव पर्याप्ता। अन्येषाङ्कृते त्वग्निबलं वयश्च समीक्ष्य निर्धारणीया वर्तते।

विधिपूर्वक निर्माण किया गया यह च्यवनप्राश श्रेष्ठ रसायन कहा गया है, श्वास एवं कास को दूर करने वाला यह क्षतक्षीण व्यक्तियों के एवं वृद्धों के तथा बालकों के अंग का वर्णन करने वाला विशेष रूप से उपदिष्ट किया जाता है। स्वरक्षय को, उरोरोग को, हृद्रोग को, वातरक्त को और पिपासा को नष्ट करता है तथा मूत्र एवं शुक्र में स्थित दोषों का भी अपकर्षण करता है (खींचकर बाहर निकालता है)। इसकी मात्रा पूर्ण वयस्क व्यक्तियों के लिए तो सामान्यतया 25 ग्राम जितनी ही पर्याप्त होती है अन्य लोगों के लिए तो अग्निबल को और उम्र को अच्छी प्रकार से देखकर निर्धारण करने योग्य होती है।

मात्रानिर्धारणक्रमे त्वाचार्यश्चरकः निर्दिशति यद् 'अस्य मात्रां प्रयुञ्जीत योपरुन्ध्यान्न भोजनम्।' गुणकथनप्रसङ्गे त्वेष एवाचार्य कथयति यत्-

अस्य प्रयोगाच्च्यवनः

सुवृद्धोऽभूत् पुनर्युवा ॥72 ॥

मेधां स्मृतिं कान्तिमनामयत्व-
मायुःप्रकर्षं बलमिन्द्रियाणाम्।

स्त्रीषु प्रहर्षं परमग्निवृद्धिं
वर्णप्रसादं पवनानुलोम्यम् ॥73 ॥

रसायनस्यास्य नरः प्रयोगा-
ल्लभेत जीर्णोऽपि कुटीप्रवेशात्।

जराकृतं रूपमपास्य सर्वं
बिभर्ति रूपं नवयौवनस्य ॥74 ॥

(च.चि.1/1/72-74)

मात्रानिर्धारण के क्रम में तो आचार्य चरक निर्देश देते हैं कि इसकी वह मात्रा प्रयुक्त करनी चाहिए जो कि

भोजन को उपरुद्ध नहीं करे अर्थात् भोजनकाल उपस्थित होने के पहले पाक को प्राप्त हो जाए। इसके गुणों के कहने के प्रसङ्ग में तो ये आचार्य ही कहते हैं कि इसके प्रयोग से महर्षि च्यवन अत्यधिक वृद्ध होकर पुनः युवा हो गए थे। मेधा, स्मृति, कान्ति, आरोग्यता, आयु का प्रकर्ष (पूर्ण आयु प्राप्त करना), इन्द्रियों का बल, स्त्रियों में उत्साहपूर्वक गमन, अत्यधिक अग्नि की वृद्धि, वर्णप्रसाद एवं वायु का अनुलोमन ये सब जीर्ण हुआ मनुष्य भी इस रसायन के कुटीप्रावेशिक प्रयोग से प्राप्त करता है तथा वृद्धावस्थाजन्य रूप को (वर्ली-पलित इत्यादि को) दूर कर नवयौवन के सम्पूर्ण रूप को धारण करता है।

न हि प्रोक्तमाचार्येणास्यानुपानम्, किन्तु सामान्यतया प्रचलनमेतद्वर्तते यच्च्यवनप्राशले-
हनङ्कृत्वा दुग्धमनुपिबन्ति जनाः, यद्यप्येतत् पूर्णरूपेणानुचितं तु नास्ति, परमति साध्वपि न। अत एवोष्णोदकमेव पिबेदथवा किमपि न पिबेत्, केवलं लेहनङ्कृत्वैव रसास्वादनं प्रकुर्वीत। सर्वतुषु युक्त्या सेवनीयो ह्ययं च्यवनप्राशः, किन्तु विशेषेण हेमन्ते शिशिरे चैव लिह्याच्च्यवनप्राशम्, एतदेव श्रेयस्करम्।

आचार्य के द्वारा इसका अनुपान नहीं कहा गया है किन्तु सामान्यतया यह प्रचलन है कि च्यवनप्राश को चाटने के बाद लोग दुग्ध को अनुपान के रूप में पीते हैं, यद्यपि यह पूर्ण रूप से तो अनुचित नहीं है फिर भी बहुत ठीक भी नहीं है, इसलिए च्यवनप्राश के बाद में उष्णोदक ही पीना चाहिए अथवा कुछ भी नहीं पीवें केवल इसको चाट करके ही रसास्वादन करना चाहिए। सभी ऋतुओं में युक्तिपूर्वक सेवन करने योग्य यह च्यवनप्राश है, किन्तु विशेष रूप से हेमन्त ऋतु में एवं शिशिर ऋतु में च्यवनप्राश का लेहन करना चाहिए यही श्रेष्ठ है।

प्रेषण-प्रत्येक माह की ५ तारीख सी.एस.ओ. गांधीनगर, जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2021-23



स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष: शंकरप्रसादशुक्ल: प्रकाशको मुद्रकश्च माणकचन्द्र
माहेश्वरी द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाष: २३६५७२१ पत्रसंकेत:- भारतीभवनम्, बी-१५,
न्यू कॉलोनी, जयपुरम्-३०२००१ • दूरभाष: ०१४१-२३७९०१४

प्रतिष्ठायाम्,